

ت

لے  
یں،  
رکے  
تمام  
لومد

ن کے  
ازت  
و دیکھ  
ٹھانہ  
تراف  
ہے سے  
نہیں

اے؟  
جس  
اپنے  
بڑ کے  
کرنا  
سلط کا  
ر رہتا

## دینی مدارس، اخلاقی قدریں اور روح عصر مدرسہ دارالعلوم کی خدمات پر ایک نظر

مدرسہ کے قیام پر ابھی تھوڑا ہی عرصہ گزر اتحاک کہ اس کا نہ صرف ملک کے دینی حلقوں میں نام لیا جانے لگا، بلکہ سرکاری دانش گاہوں (۱) میں بھی ذکر آنے لگا۔ اس کی ایک وجہ تو یہ تھی کہ برطانوی ہندوستان میں یہ شاید پہلا دینی مدرسہ تھا جس میں تعلیم ایک نظم و ضبط کے ساتھ دی جا رہی تھی، اس میں امتحان کا طریقہ رائج تھا، طالب علموں کی جماعت بندی بھی کی گئی تھی، اور طالب علموں کا داخلہ بھی بڑے حزم و احتیاط سے کیا جاتا تھا۔ معلوم ہوتا ہے کہ مولانا نانو توی اور مولانا محمد یعقوب جو عربی کالج، دہلی، کے طالب علم رہ چکے تھے۔ کالج کے نظم و نرق سے متاثر تھے۔ (۲) اس بات کا ذکر پہلے ہو چکا ہے کہ سرکاری روپرتوں میں عربی مدارس کی بد نظمی اور علمی ابتوی کا بھی تذکرہ آیا ہے، چنانچہ یہ لوگ مذہبی اداروں کی انتظامی اور علمی ویرانی کو قریب سے دیکھ چکے تھے، یہ امر محتاج بیان نہیں کہ مسلم معاشرہ ۱۸۵۷ء سے بہت پہلے ہی روبہ زوال ہو چکا تھا، اس کی صحت مند دینی اور اخلاقی زندگی کی رونق ماند پڑ چکی تھی۔ علماء اور مشائخ بقول شاہ ولی اللہ دہلوی یہود و نصاریٰ کے علماء و مشائخ کی صحیح تصویر تھے۔

انہوں نے اپنی نفس پرستیوں اور بوجیوں کا نام مذہب رکھ چھوڑا تھا، شاہ ولی اللہ اور ان کے نامور بیٹوں نے اسلام کو اس کی پہلی سی سادگی و

رعنائی میں دیکھنا چاہا۔ اس کے لیے انہوں نے فکری اور عملی طور پر سعی پیش  
بھی کی، جس کے نتیجہ میں: ”دعوت و اصلاح امت کے جو بھی پرانی دہلی کے  
بکھڑروں اور کوٹلہ کے جھروں میں دفن کر دیئے گئے تھے، اب اس سلطان وقت  
واکندر رعزم کی بدولت شاہ جہاں آباد کے بازاروں اور جامع مسجد کی بیڑھیوں  
پر ان کا ہنگامہ بیج گیا اور ہندوستان کے کناروں سے بھی گزر کر نہیں معلوم کہاں  
کہاں تک چرچے اور انسانے پھیل گئے، جن باوقت کے کہنے کی بڑوں بڑوں کو  
بند جھروں کے اندر بھی تاب نہ تھی، وہ اب بر سر بازار کی جا رہی اور ہو رہی  
تھی اور خون شادوت کے چھینٹے حرف و حکایات کو نقوش و سواد بنا کر صفحہ عالم پر  
ثبت کر رہے تھے۔

آخر تو لائیں گے کوئی آفت فغاں سے ہم

ججت تمام کرتے ہیں آج آسمان سے ہم” (۲)

بے شبہ ولی اللہی خاندان نے ”آسمان سے ججت تمام کرنے میں“  
اسلاف کی یاد تازہ کر دی، لیکن مذہبی زندگی عمومی طور پر تقلید و جمود اور بدعتات  
و توبہمات کے دائرہ سے باہر نکلنے پر تیار نہ ہوئی۔ اخلاقی پستی کا یہ عالم تھا کہ ایک  
مذہبی کروہ کا آدمی دوسرے مسلک کے آدمی کی بیوی تک کو اغوا کرنا جائز تصور  
کرتا تھا، سید عبدالحی مرحوم نے ”ارمنگان احباب“ میں لکھا ہے کہ دہلی میں  
ایک مسجد کے امام نے کسی کی بیوی کو اغوا کر لیا، جب محلہ کے سنجیدہ آدمیوں  
نے صحیح صورت حال سے آگاہ ہونا چاہا، تو مولوی صاحب نے کہا: ”یہ لوگ یعنی  
خنی المذهب، مستکل الدم میں (ان کا خون بہانا جائز ہے) ان کا مال مال غیمت  
ہے، ان کی بیویاں ہمارے واسطے جائز ہے۔“ (۳) ایسے ہی احتراف کے حلقوں  
میں تاثر پایا جاتا تھا کہ ”آپ (ایک معروف محدث جس نے دہلی میں سانچہ سال  
تک حدیث شریف کا درس دیا) خفیہ کو بدتر از ہنود کہتے ہیں“ (۴) تگ نظری

اور مذہبی فرقہ واریت کا یہ حال تھا کہ ایک ہی مسجد میں ایک ہی مسکن کے آدمی مل کر نماز نہیں پڑھ سکتے تھے، ایک گروہ پر مساجد کے دروازے بند کرنے کیلئے "جامع الشوادر فی اخراج الوباء: من عن المساجد" کے نام سے آتا ہیں لکھی گئیں۔ جس پر بڑے بڑے علماء کے دستخط ثبت تھے۔ (۶) آفت پر آفت ہے آئی کہ بعض اوقات یہ مذہبی جماعت جنگلے مسافنوں کو برطانوی عدالتوں میں بھی لے گئے جس پر پوری جماعت کی بڑی سکی ہوتی۔ القصہ عربی مدارس کی بد نظمی، اخلاقی زندگی کی دیرانی اور مذہبی فرقہ واریت کی ہولناکی حاجی سید محمد عابد، مولانا محمد قاسم اور ان کے قریبی ساتھیوں کی نگاہ میں تھی، چنانچہ حاجی صاحب مرحوم اور ان کے ساتھیوں نے نئے مدرسہ کی انتظامیہ، اساتذہ اور طلبہ کو بخت سے قواعد و ضوابط کا پابند بنایا۔

۲۔ ملک کے سنجیدہ حلقوں میں مدرسہ کی نیک نامی کی ایک دوسری وجہ اہل مدرسہ کی پاکیزہ زندگیاں تھیں، جو ایک کھلی ہوئی کتاب تھیں، جس کا ہر ورق نام و نمود، غور و پندار اور ہوا و ہوس کے ہر دجھ سے پاک تھا۔ ایک طرف مردہ رو حسین تھیں جنہوں نے اپنی دنیا پرستی کو مذہب قرار دے رکھا تھا، دوسری طرف حاجی محمد عابد، محمد قاسم اور ان کے ساتھی تھے، جو خاموشی اور انساری سے درس و تدریس اور تربیت و تزییہ کے بے رونق حلقوں کو آباد کر رہے تھے۔ ان کی باوقار روشنی سے لوگ متاثر ہوئے بغیر نہ رہ سکے، ان کی اجمل سیرتیں قدیم صوفیائے کرام کی یاد لاتی تھیں، جو اہل دربار اور اصحاب قبل و قال سے دور رہ کر اپنی عمدہ سیرتوں کی زبانی و عرض کرتے تھے، وہ علمائے سوء سے کما کرتے: تم نے مردہ علم مردہ انسانوں سے حاصل کیا ہے، ہم نے زندہ علم، زندہ لوگوں سے کسب کیا ہے۔" معلوم ہوتا ہے کہ مدرسہ کے بانی حضرات، خاص طور پر حاجی سید محمد عابد اور مولانا محمد قاسم نانوتوی نے مسجد میں بساط تدریس

بچانے سے پہلے بڑی ریاضت سے اپنے غور نفس پر قابو پا لیا تھا۔ یہی وجہ ہے کہ ہم ان کی زندگیوں میں زہد و تقویٰ کی نمائش اور علم و فضل کی تشریکی بجائے تواضع، اخلاص اور خدا ترسی کے آثار دیکھتے ہیں، چنانچہ جو کوئی ان سے ملا، ایک ہی نگاہ میں انہی کا ہو کر رہ گیا، جب مولانا نافوتی نے ۱۸۸۰ء میں انتقال کیا تو ان کے معاصر سرید احمد مرحوم نے جو علمائے دیوبند کے مذہبی افکار سے اختلاف رکھتے تھے، یہ دود و کرب سے لکھا: ”افوس ہے کہ جناب مددوح (مولانا نافوتی) نے ۱۵ اپریل ۱۸۸۰ء کو ضيق النفس کی پیاری میں مقام دیوبند انتقال فرمایا۔ زمانہ بہتوں کو رویا ہے اور آئندہ بھی بہتوں کو روئے گا لیکن ایسے شخص کے لیے رونا جس کے بعد کوئی اس کا جاشین نظر نہ آوے، نہایت رنج و غم اور افسوس کا باعث ہوتا ہے۔ انہوں نے جناب مولوی مملوک علی صاحب مرحوم سے تمام کتابیں پڑھی تھیں، ابتداء ہی سے آثار تقویٰ اور درع اور نیک بخشی اور خدا پرستی کے ان کے اوضاع اور اطوار سے نمایاں تھے۔

... ان کا پایہ اس زمانے میں شاید معلومات علمی میں شاہ عبدالعزیز سے کچھ کم ہو، الا اور تمام باتوں میں ان سے بڑھ کر تھا، مسکینی اور نیکی اور سادہ مزاجی میں اگر ان کا پایہ مولوی محمد احراق سے بڑھ کر نہ تھا، تو کم بھی نہ تھا، درحقیقت وہ فرشتہ سیرت اور ملکوتی خصلت کے شخص تھے۔“ (۷) غرضیکہ ارباب مدرسہ کی یہی پاکیزہ زندگیاں تھیں، جن سے مدرسہ کی شہرت، نیک نامی اور مقبولیت میں بڑا اضافہ ہوا۔ قیام مدرسہ کے بعد شمالی ہندوستان میں اور بھی دینی اداروں نے بڑے جوش و خروش سے اصلاح امت کا کام شروع کیا تھا، لیکن انہیں مسلمانوں میں مدرسہ دیوبند کا مقام حاصل نہ ہو سکا۔ مثلاً ”ندوۃ العلماء“ نے لکھنؤ میں دارالعلوم کی بنیاد رکھی، جس نے بڑی نیک تمناؤں کے

ساتھ کام شروع کیا، بعد میں مولانا شبیلی مرحوم نے عام جلسوں میں فرمایا: "اگر اس وقت کوئی چیز مرجع بن سکتی ہے، جو سنٹر قرار دیا جاسکتا ہے، تو وہ ندوہ ہے۔" مولانا مرحوم کے ان دعووں پر شیخ محمد اکرام نے تجھب سے لکھا: دیوبند کے ہوتے ہوئے "الندوہ" کے صفحات میں (مولانا) دعویٰ کرنے لگے کہ "ندوہ العلاماء" تمام ہندوستان میں سب سے بڑی مقتدر ندوہ ہی جماعت ہے۔" (۸) اس میں شک نہیں کہ مولانا شبیلی مدرسہ دیوبند کے نصاب تعلیم سے خوش نہیں تھے، جس کا اظہار انہوں نے اپنے مکاتیب میں کیا ہے، لیکن ان کا یہ اختلاف ان کی طبع حق پرست پر اثر انداز نہ ہو سکا، انہوں نے ارباب دیوبند کے اخلاق و تقویٰ کا کھل کر اعتراف کیا اور کہا: "ارباب دیوبند نہایت زاہد اور متشفت ہیں، ان کے ساتھ وسیع النظر بھی نہیں ہیں، تاہم چونکہ مختلف ہیں، اس لیے شوروں شر نہیں چاتے، کوئی پوچھتا ہے تو جو جانتے ہیں بتا دیتے ہیں۔" (۹) شبیلی ایک دوسرے مکتب میں مولانا محمود حسن کے بارے میں لکھتے ہیں: "باوجود اس کے بہتر ہے کہ کوئی عالم (میرے مسودہ سیرت پر) نظر ثانی کر لیں کہ ملک کے اعتماد کا باعث ہو، مولوی محمود حسن دیوبندی مسلم شخص ہیں، میری نسبت ان کی جو رائے ہو لیکن وہ کوئی رائے دیانت کے خلاف نہ دیں گے۔" (۱۰) اخلاق و کردار کی بی بلندی تھی، جس کی وجہ سے مدرسہ دیوبند مسلم جماعت میں ایک اخلاقی اور روحانی طاقت کی حیثیت سے ابھرا اور ایک لمبی مدت تک اس کے اس مقام کو وقت کی کوئی آزمائش اور گردش لیل و نمار کا کوئی حادثہ چیز نہیں کر سکا۔ اس کی بنیادی وجہ وہی ہے جو ہم نے اوپر بیان کی ہے کہ مدرسہ اپنے قیام سے لے کر ہمارے عہد تک ایسے لوگ پیدا کرنے میں کامیاب رہا جن کی زندگیوں کا امتیازی نشان خدا ترسی، حق پرستی اور حق گوئی رہا۔

کہا جاتا ہے کہ جب مولانا محمود حسن سے، جو برطانوی استعمار کے

سخت خلاف تھے، ۱۹۱۹ء کی تحریک ترک موالات (NON-CO-OPERATION) سے متعلق ایک سوال پوچھا گیا تو آپ نے اپنے ممتاز شاگردوں کو۔ مولانا شبیر احمد عثمانی، مفتی کفایت اللہ و بلوی، مولانا سید حسین احمد مدñی۔ بلا کر کہا: یہ فتویٰ آپ لوگ لکھیں اس لیے کہ مجھ میں انگریزوں سے نفرت کا جذبہ شدت لیے ہوئے ہے، مجھے اپنے نفس پر اطمینان نہیں ہے کہ جدود کی رعایت ہو سکے گی، حق تعالیٰ نے فرمایا ہے:

لَا يَجِرْ مِنْكُمْ شَنَانَ قَوْمٍ أَنْ لَا تَعْدُلُوا

(دیکھنا کسی قوم کی دشمنی تمیس جادہ عدل سے نہ ہٹا دے) اس لیے آپ ہی لوگ لکھیں۔“ حق سے یہ مضبوط بیان وفا اور عدل و انصاف سے یہ گمرا رشتہ وہی لوگ قائم کرتے ہیں جو دنیا میں سچائی اور حق پر ایمان اور آخرت کی زندگی پر گمرا اعتقاد رکھتے ہیں۔ ارباب دیوبند نے مذہبی مسائل میں بھی مقدور بھر روا داری اور وسعت ظرف کا ثبوت دیا اور اختلاف رائے کے فطری حق کو تسلیم کیا۔ حالیہ وقت میں میلاد النبی (صلی اللہ علیہ وسلم) کے مسئلے پر مسلمانوں کے دو فریقوں میں جو اختلاف رائے پایا جاتا ہے، وہ محتاج بیان نہیں، لیکن جب مولانا نانو توی سے پوچھا گیا، تو انہوں نے کہا: ”بھائی! میلاد شریف نہ اتنا براء ہے جتنا لوگ سمجھتے ہیں اور نہ اتنا اچھا ہے جتنا لوگوں نے سمجھ رکھا ہے۔“ (۱) ایسے ہی جب مولانا اشرف علی تھانوی سے کہا گیا کہ فلاں عالم نے آپ کو گستاخ رسول جان کر کافر کہا ہے، تو مولانا نے کہا: ممکن ہے کہ ان کی (جنہوں نے مولانا تھانوی کو کافر کہا تھا) مخالفت کا سبب حب رسول ہی ہو اور غلط فہمی سے ہم لوگوں کو نعوذ باللہ حضور صلی اللہ علیہ وسلم کی شان میں گستاخ ہی سمجھتے ہوں۔“ (۲) اپنے حریف عالم کے فتویٰ کفر کے صحیح سبب کا سراغ نگانے کی کوشش کرنا اور اس کی عمدہ توجیہ کرنا تاریخ مذہب کا یقیناً قابل

لہ، والحمد للہ۔

مدرسہ کی یہی اخلاقی و روحانی طاقت تھی کہ مسلمانوں نے اپنے مذہبی سائل میں مدرسہ کی طرف رجوع کیا، چنانچہ وہ عبادات اور معاملات سے متعلق سائل میں ارباب دیوبند سے استفسار کرتے رہے، قیام مدرسہ کے بعد مولانا محمد یعقوب درس و تدریس کے ساتھ ساتھ لوگوں کے دینی سائل کے جوابات بھی دیتے تھے۔ لیکن جب پورے ملک سے سوالات کی یورش ہوئی تو ۱۳۱۰ھ میں یعنی قیام مدرسہ سے ستائیں سال بعد دارالالفاء قائم کیا گیا اور اس کام کے لیے نظر انتخاب مفتی عزیز الرحمن پر پڑی۔ مفتی صاحب بھی خوش قسمتی سے مدرسہ کے پہلے قبیلہ عشاق سے تعلق رکھتے تھے۔ وہی حق سے گمرا رشتہ، وہی تواضع و انکساری، وہی پڑوسیوں کی خدمت کا پاکیزہ جذبہ۔ کہا جاتا ہے کہ مفتی صاحب زندگی بھر پاؤں پھیلائے کر نہیں سوئے، پوچھا گیا تو کہا: ”پاؤں پھیلانے کی جگہ دنیا نہیں قبر ہے۔“ (۱۳) ہر چند مفتی صاحب کے عمد کا پورا ریکارڈ محفوظ نہیں رہا لیکن ان کے عمد میں تقریباً ایک لاکھ اٹھارہ ہزار فتاویٰ جاری کئے گئے، دارالالفاء کے ریکارڈ کے مطابق ۱۳۲۰ھ سے لے کر ۱۳۹۶ھ تک یعنی چھیاسٹھ سال میں مدرسہ سے جاری کئے گئے فتاویٰ کی تعداد چار لاکھ ان تیس ہزار تین سو چھتیں (۲۳۹۳۶) ہے۔ اس ریکارڈ سے اندازہ لگایا جا سکتا ہے کہ دارالالفاء کتنی سُم اور نازک ذمہ داری انجام دے رہا ہے۔

مقام مسرت ہے کہ مدرسہ نے مفتی صاحب مرحوم کے فتاویٰ کو کتابی صورت میں شائع کر دیا ہے، مفتی صاحب کے علاوہ مدرسہ سے تعلق رکھنے والے دوسرے اہل علم مثلاً ”مولانا رشید احمد گنگوہی، مولانا اشرف علی تھانوی اور مفتی کفایت اللہ دہلوی کے فتاویٰ بھی شائع ہو چکے ہیں، ان مجموعوں کو دیکھنے سے پتہ چلتا ہے کہ فتاویٰ کا تعلق نہ صرف عبادات، معاملات شخصی سائل اور

عقائد سے ہے، بلکہ عہد حاضر کی ملکی سیاست سے بھی ہے، مثلاً "کانگریس، مسلم لیگ، احرار، خاکسار اور جمعیت علماء ہند کی سیاست سے متعلق جوابات احتیاط سے دیے گئے ہیں، ان فتاویٰ سے یہ امر بھی عیاں ہے کہ مدرسہ دینی اور شرعی امور میں روایت پسند واقع ہوا ہے۔ یعنی وہ کتاب و سنت کی تشریع و تاویل آثار سلف کی روشنی میں کرتا ہے اور ضعیف سے ضعیف اثر یا روایت کو بھی ترک کرنا پسند نہیں کرتا، لیکن فقہ میں ارباب افتاء نے فقہ حنفی کا، امن بری حنفی سے کپڑ رکھا ہے، حتیٰ کہ بعض اوقات یوں محسوس ہوتا ہے کہ اصحاب افتاء کے قدم جادہ اعتدال سے ہٹ گئے ہیں، جس کا ایک سبب شاید تقلید میں شدت ہے اور معاشرہ کے مسائل اور ان کی تغیری سے بے خبری۔ ہم یہاں صرف دو مثالوں کا ذکر کریں گے، نماز میں فاتحہ خلف الامام کا مسئلہ ہماری فقہ کا مشور مسئلہ ہے، علماء احتاف کے ہاں امام کے پیچھے فاتحہ کا پڑھنا ناجائز ہے، جب کہ امام شافعی اور دوسرے علماء کے ہاں فاتحہ کے بغیر نماز ہی نہیں ہوتی۔ صحیحین (بخاری و مسلم) کی ایک حدیث میں آیا ہے کہ "لا اصلاحة لمن لم یقرأ بفاتحة الكتاب" جس نے (نماز میں) فاتحہ نہیں پڑھی، اس کی نماز نہیں ہے۔ علمائے احتاف نے سورۃ اعراف کی آیت "وَإِذْ قری القرآن فاستمعواه وَانصتوَا" (جب قرآن پڑھا جائے تو اسے پوری توجہ سے سنو) سے استدلال کیا ہے کہ امام کی اقتداء میں فاتحہ نہیں پڑھنی چاہیے، شاہ ولی اللہ جن سے علمائے دیوبند کو گھری عقیدت ہے، فاتحہ خلف الامام کے حق میں ہیں، ایک صاحب نے اپنے استفسار میں شاہ صاحب کا ذکر کیا تو مفتی صاحب نے جواب میں لکھا کہ شاہ صاحب کی جو بھی رائے ہو ہمیں اپنے امام کی تقلید کرنی چاہیے، فرماتے ہیں: "حنفی کو امام کے پیچھے سورۃ فاتحہ وغیرہ کچھ نہ پڑھنی چاہیے اور شاہ ولی اللہ جیسا محقق اگر کسی مسئلہ میں اختلاف کریں تو اوروں کے لیے یہ

فعل درست نہیں ہے، ان کو اپنے امام کی تقلید کرنی چاہیے، "خصوصاً" جب کہ  
دلائل سے بھی مذہب امام قوی ہو فقط۔" (۱۲)

ایک مجلس میں تین طلاق دینے کا مسئلہ ایسا ہے، جس نے بر صیر میں  
مسلمانوں کے لیے بڑی مشکلات پیدا کی ہیں۔ حلالہ کے نام سے ایسا مکروہ کاروبار  
وجود میں آیا ہے، جس پر شریعت مقدسہ، اخلاق فاضہ اور روحانی اقدار برابر  
ماتم کر رہی ہیں، ہم پہلے لکھے ہیں کہ رسول اکرمؐ اور حضرت ابو بکرؓ کے عمد  
مبادرک میں، ایسے ہی عمد فاروقی کے پہلے دو سالوں میں یہ تین طلاقیں ایک ہی  
طلاق شمار ہوتی تھیں، حضرت ابن عباسؓ کی ایک روایت میں ایسا ہی آیا ہے،  
جب تین طلاق کی وبا پھیلی تو حضرت عمرؓ نے اسے تعزیراً موثر قرار دیا تاکہ  
لوگ اس سے بچیں، ابن قیم نے ابن تیمیہ کے حوالہ سے لکھا ہے کہ حضرت عمرؓ  
اپنے اجتہاد پر جس سے والستہ نتائج برآمد نہیں ہوئے، نادم تھے، ابن تیمیہ نے  
منزد لکھا ہے کہ آج مسلم معاشرہ جن حالات سے دو چار ہے اگر حضرت عمرؓ  
اسے دیکھ لیتے تو وہ عمد رسولؐ کی پیروی کرتے ہوئے ایک ہی طلاق کو دوبارہ  
رانج کر دیتے۔ (۱۵) ابن تیمیہ کی اس رائے پر تبصرہ کرتے ہوئے ڈاکٹر معروف  
دوالبی نے "المدخل الى اصول الفقه" ( دمشق ۱۹۵۵ء) میں لکھا ہے کہ  
وقت بدلنے کے ساتھ ساتھ حکم بھی بدل جاتا ہے، (الاحکام تتغیر بتغیر  
الزمان) اس اصول کی بنا پر مصر نے اپنے قانون میں تبدیلی کر دی ہے اور اب  
وہاں تین طلاق ایک ہی طلاق شمار ہوتی ہیں۔ "جب اس طلاق کے بارے میں  
علمائے دیوبند سے رجوع کیا گیا تو انہوں نے فقہ حنفی کے مطابق اس مختار ہی  
قرار دیا اور لکھا: "تین طلاق اس صورت میں واقع ہو گئیں، سوائے حلالہ کے  
کوئی تدبیر اس کی نہیں، فقط اللہ اعلم، بنده رشید احمد عفی عنہ گلگوہی۔" یہی  
بات مفتی دیوبند اور مفتی کفایت اللہ مرحوم نے اپنے فتاویٰ میں لکھی، (۱۶)

لیکن جب مولانا عبد الجی لکھنؤی مرحوم سے پوچھا گیا تو انہوں نے لکھا: ”اس صورت میں حنفی کے نزدیک تین طلاق واقع ہوں گی اور بغیر تحلیل کے نکاح درست نہ ہو گا، اگر بوقت ضرورت اس عورت کا عیندہ ہونا اس سے دشوار ہو اور مفاسد زائدہ کا خطرہ ہو، (ایسی صورت میں) تقلید کسی اور امام کی اگر کرے گا تو کچھ مضائقہ نہیں، نظیر اس کی مسئلہ نکاح زوجتہ مفقود (الزداج) میں موجود ہے کہ حنفی عند الضرورت قول امام مالک پر عمل کرنے کو درست رکھتے ہیں۔“ (۱۷)

مولانا موصوف نے اس مسئلہ کے علاوہ بعض دوسرے مسائل میں بھی دوسرے ائمہ کرام اور علماء کے اقوال کو نقل کر کے آسانیاں پیدا کرنے کی کوشش کی ہے۔ اس قسم کی کوشش ہمیں علمائے دیوبند کے فتاویٰ میں نظر نہیں آتی حالانکہ ہم جانتے ہیں کہ متاخرین علمائے احناف نے کئی امور میں دوسرے ائمہ کرام کے اقوال کو اختیار کرنا روا رکھا ہے، ایسے ہی خود علمائے دیوبند بھی اس بات کو تسلیم کرتے ہیں کہ ”اگر مختلف اقوال یا غیر مفتی بے اقوال سے کلیتہ“ قطع نظر کر لی جائے تو پھر ان توسعات سے استفادہ کا دروازہ اگر بند نہیں تھا ضرور ہو جائے گا، جس کا اس زمانہ میں کشاورہ رہنا ضروری ہے۔ (۱۸) چنانچہ اگر علمائے دیوبند اپنے فتاویٰ میں ”ان مختلف اقوال یا غیر مفتی بے اقوال اور توسعات“ سے استفادہ کرتے تو برطانوی ہندوستان میں مسلم خواتین بڑی آزمائشوں اور فتنوں سے فتح یافتی تھیں۔ اس بات کا تذکرہ پہلے ہو چکا ہے کہ ہمارے اجتماعی مسائل کی یہی تغیینی تھی کہ مولانا ابوالکلام آزاد نے جو ۱۹۲۰ء میں فتح نکاح کے لیے مسلم قاضی کا ہونا ضروری گردانتے تھے، ۱۹۵۰ء کی دہائی میں فتح نکاح سے متعلق غیر مسلم عدالت کے فیصلہ کو جائز قرار دیا تھا۔ (۱۹) علمائے دیوبند کے فتاویٰ میں یہ توسع اور یہ آسانی نظر نہیں آتی، اس کی وجہ وہی

ہے جس کا ہم نے اوپر ذکر کیا ہے، اگر وہ تقلید میں شدت کی بجائے شاہ ولی اللہ کا فقیہ موقف اختیار کرتے، اپنی علمی سرگرمیوں میں فقه حنفی کے ساتھ ساتھ دوسرے فقیہ مذاہب اور اہل علم مثلاً ابن تیمیہ، ابن قیم اور ابن حزم کے افکار سے بھی استفادہ کرتے، روح عصر کو اپنی فقیہ تعلیم میں جذب کرتے، اور معاشرہ کے مظلوم طبق کی تلخ زندگیوں سے آگاہ ہوتے، تو ان کے تقدیق و تدبر کا اپنی پیشیا و سعی ہوتا اور اور اک حقیقت کے لیے ان کی فکری جدوجہد کے قدم بے شبه نئی نئی راہوں سے آشنا ہوتے، البتہ اس امر سے انکار نہیں کہ علمائے دیوبند کے فتاویٰ پر جب بھی متانت اور سنجیدگی سے تقلید کی گئی تو انہوں نے اپنے فیصلوں پر نظر ثانی کرنے سے گریز نہیں کیا اور تلاش حق کو اپنی منزل قرار دیا۔ چنانچہ ہم دیکھتے ہیں کہ ابتداء میں لاوڈ پیکر کے استعمال کو یا ڈاک خانہ سے روپوں کے بھجوانے اور ان پر فیس کی اوایگی کو ناجائز کیا گیا، لیکن جب انہیں صحیح صورت حال سے آگاہ کیا گیا، تو انہوں نے اپنے موقف سے رجوع کیا۔ (۲۰) ایسے ہی جب بر صغیر میں جاگیرداری نظام کے خلاف اٹھنے والی آوازوں میں شدت آئی اور معاشرے میں بندہ مزدور کے تلخ اوقات نے سرمایہ داروں کے خلاف آگ لگائی، تو علمائے دیوبند نے ان آوازوں پر کان وہرا اور مولانا حفظ الرحمن سیوہاروی اور مولانا مناظر احسن گیلانی نے اپنی تحریروں میں (اسلام کا اقتصادی نظام اور اسلام اور نظام جاگیرداری بالترتیب) کھینچ کر لکھا کہ اسلام کو جاگیرداری یا سرمایہ داری نظام سے کوئی تعلق نہیں ہے۔ مولانا گیلانی نے مزید لکھا کہ ایران اور روما کے خلاف مسلمانوں کا اعلان جنگ دراصل اسی جاگیرداری نظام کو ختم کرنا تھا۔ انہوں نے صحیحین کی روایات اور اہل علم کے آثار سے جن میں حضرت امام اعظم (رحمۃ اللہ علیہ) سرفراست ہیں، ثابت کیا کہ زمین کو ٹھیکہ یا بیانی پر دینا شرعاً جائز نہیں۔ بے شبه یہ دونوں

علماء ماہر اقتصادیات یا معاشیات نہیں تھے اور نہ ہی انہوں نے اس کا دعویٰ کیا تھا، لیکن انہوں نے جاگیرداری اور زمینداری کے بارے میں اسلام کے صحیح موقف کو بیان کر کے مذہب کے خلاف پھیلائے جانے والے پروپیگنڈے کو بے بنیاد قرار دیا۔ اس طریق سے مذہب کی مثبت خدمت سرانجام دی اور مظلوم طبقوں کی صفت میں کھڑے ہو کر ظلم کے خلاف آواز اٹھائی۔ (۲۱)

القصہ مدرسہ دینی امور میں فقہ حنفی کی روشنی میں مسلمانوں کی رہنمائی کرتا رہا اور اپنے فقہی مسلک پر شدت سے عالم رہا۔ مدرسہ شرعی احکام کی تعلیم و تبلیغ کے ساتھ ساتھ مسلمانوں کی روحانی تربیت کا انتظام بھی کرتا رہا، بلکہ صحیح بات تو یہ ہے کہ اس نے مذہبی تعلیم کا بنیادی مقصد ہی روحانی تربیت اور تزکیہ نفس قرار دیا، چنانچہ ہم دیکھتے ہیں کہ مدرسہ کے پہلے صدر مدرس مولانا محمد یعقوب نانوتوی سے لے کر مولانا سید حسین احمد مدنی تک نے تصوف اور تزکیہ نفس کے بارے میں جو مکاتیب لکھے ہیں، ان سے اندازہ ہوتا ہے کہ نفس کی بیماریوں پر قابو پانے کے لیے کہ زندگی کا مشکل ترین کام ہے، ان حضرات نے کیا کیا روحانی ریاضتیں کی ہیں<sup>(۲۲)</sup> واقعہ یہ ہے کہ مدرسہ نے ایک ہی وقت میں اپنے سُنج پر اسلامی علم و ادب کے نمائندوں کو بھانے کا جو اہتمام کیا ہے، اس کا سرا اسی روحانی تربیت کے سر ہے، جو تصوف کی شکل میں علمائے دیوبند کے رگ و پے میں دوڑتا پھرتا ہے۔ چنانچہ مدرسہ نے اسلام کے کسی ایک گروہ پر ہی نہیں، بلکہ بہ گروہوں پر مفسر، حدیث، فقیہ، متکلم، صوفی۔ اپنی عقیدت کے پھول نچادر کئے ہیں۔ جس کی وجہ سے مدرسہ کا مجموعی فکر ان اثرات سے کسی حد تک محفوظ رہا ہے، جو کسی ایک گروہ کا امتیازی نشان بن گئے ہیں، مثلاً کہا جاتا ہے کہ علم کلام میں اشعریت مسلمانوں کی روحانی اور فکری زندگی میں جمود کا باعث بنتی ہے۔ ڈاکٹر فضل الرحمن کی رائے ہے کہ ”عبد حاضر کے

مسلمان مفتخرین کی اکثریت نے تیرھویں صدی کے وسط میں خلافت کی تباہی اور مسلم دنیا کے سیاسی انتشار کو مسلمانوں کے فکری جمود کا ذمہ دار نہ رہا یہ، لیکن جیسا کہ ہم نے اپنے تجویزی میں کہا ہے کہ اس (سیاسی) بریادی سے بہت پہلے اسلامی روح میں جمود آچکا تھا، صحیح بات تو یہ ہے کہ جن اصولوں پر اسلامی قانون کی بنیادیں استوار کی گئی ہیں، ان میں جمود تھا۔ علم کلام اور اس کے ارتقاء نے اس خصوصیت کا (جمود) مظاہرہ کیا ہے، بلکہ قانونی سوچ سے بھی بڑھ کر، علم کلام کی، جس نے کہ دسویں گیارہویں اور پارھویں صدی میں تشکیل پائی، سب سے زور دار شکل نے اشعریت کے روپ میں جنم لیا۔ اس نے اپنے لیے اس عظیم مقام: "اسلامی قانون کے اصولوں کا وفاع کرنے والا" کا دعویٰ کیا۔ اشعریت نے نظریہ اسباب و عمل اور انسانی ارادہ کی تاثیر کے خیال کو مسترد کر دیا جس سے مقصد (بزعم خویش) خدا کی قدرت کاملہ کا اثبات تھا (یعنی دنیا کے شیخ پر انسان نہیں، بلکہ صرف اللہ ہی کی ذات اپنا کروادا کر رہی ہے) اشعریت نے مزید کہا کہ حسن و فتح کے جانے کا پیمانہ عقل نہیں، وحی ہے۔ نیز یہ کہ قرآنی احکام و اوامر کے پیچھے کوئی فلسفہ یا مقصد نہیں ہے۔ ان کی صرف اس لیے پیروی کی جاتی ہے کہ وہ بس خدائی اور امر ہیں، اشعری نظریہ کو پروان چڑھانے والے دسویں صدی کے عالم باقلاں نے تو یہاں تک کہا ہے کہ مسلمانوں سے زمان اور مکان کی جو ہریت پر (ATOMISM) اعتقاد رکھنے کا (یعنی نظریہ اسباب و عمل کو مسترد کر دینا) سرکاری سطح پر مطالبہ کیا جائے۔ فکر و نظر کی یہ تبدیلی خلافت کی بریادی سے بہت پہلے وجود میں آچکی تھی۔ یہ صحیح ہے کہ اکثریت نے آہستہ آہستہ مسلم دنیا پر اپنی گرفت مضبوط کی اور غزاں جیسے صوفی کی امداد سے جو بڑی موثر ہوئی۔ اس کا دائرہ وسیع ہوا حتیٰ کہ سنی مسلمانوں کی بہت بڑی اکثریت نے اسے عقیدہ کے طور پر قبول کر لیا۔" (۲۳)

تقلید میں علماء کی شدت کا باعث دراصل یہی اشعریت ہے، جس نے بالآخر غور و فکر کے سارے سوتوں کو خنک کر دیا ہے۔ اشعریت کے اس جمود و تغطیل کو علمائے دیوبند نے تصوف کے سوزدروں سے دور کرنے کی کوشش کی، تصوف کی راہ پر چل کر انہوں نے اپنی انفرادی زندگیوں کو اخلاقی فضائل سے آراستہ کیا اور فکر و نظر کی ہر پستی سے پچھا چھڑانے کی سعی پیغم کی، ان روحانی ریاضتوں اور مرائقتوں میں علمائے دیوبند نے اجتماعی تقاضوں سے بھی تغافل نہیں برتا، انہوں نے مذہب کی بلند تدریوں: حریت، مساوات، صداقت، عدالت سے سرشار ہو کر غیر ملکی خالمانہ اقتدار کے خلاف بھربور جدوجہد کی اور اس راہ میں آنے والی مشکلات کا صبر، عزم اور استقامت سے مقابلہ کیا۔ مولانا محمود حسن دیوبندی، مولانا کفایت اللہ دہلوی اور مولانا سید حسین احمد مدینی کی متحرک، باوقار اور سپاہیانہ زندگیوں نے تصوف کے خلاف وہم و گمان کے سارے انذیشوں کو یک قلم بے بنیاد قرار دیا کہ وہ (تصوف) زندگی سے فرار کا نام ہے یا وہ صرف شخصی نجات (Personal Salvation) کا درس دیتا ہے۔ تصوف میں ایک بلند مقام "اہل فوت" کا ہے، جہاں پر پہنچ کر آدمی بہ قول امام قیری، تخلوق خدا کی خدمت میں سرگرم عمل رہتا ہے، دوستوں کی لغزشوں پر پردہ ڈالتا ہے، اپنے آپ کو دوسروں سے فروٹر سمجھتا ہے اور خدا کے ماسوا ہربت کو توڑ دیتا ہے۔ یہ کہنا یقیناً عین انصاف ہو گا کہ علمائے دیوبند کی ممتاز ہستیان۔ حاجی سید محمد عابد، محمد قاسم نانو توی، محمد یعقوب نانو توی، پسلے دن ہی سے اس بادہ "فوت" سے مت تھیں۔ (۲۳) بیسویں صدی میں تو یہ سرمیتیاں اور ہی رنگ لا میں جب "اصحاب عقل" نے دیکھا کہ اہل جنوں کا یہ قافلہ مولانا محمود حسن دیوبندی کی قیادت میں دیوبند کی خانقاہ سے نکل کر برطانوی استعمار کو دعوت مبارزت دے کر لال قلعہ کی طرف بڑھ رہا ہے۔ اس قافلے کے آخری آدمی

شاید مولانا سید حسین احمد مدñی (وفات ۱۹۵۷ء) تھے جو برطانوی ہندوستان میں اپنے شیخ (مولانا محمود حسن) کے نقش قدم پر چلتے ہوئے حصول آزادی کے لیے سرگرم عمل رہے اور جب آزادی کے بعد بریگزیٹ ہولناک فسادات کی آگ میں جل رہا تھا، تو آپ نے امن پسند طاقتوں کے ساتھ مل کر ہندوستانی مسلمانوں کو بچانے کے لیے بے پناہ کام کیا۔ ان کا یہ کارنامہ دراصل ان روحانی اور اخلاقی قدروں کی فتح تھا، جن کی تربیت انہوں نے مدرسہ دیوبند کی چٹائیوں پر بیٹھ کر حاصل کی تھی۔

یہی وہ روحانی تربیت ہے، جس کا ذکر کرتے ہوئے مولانا محمد طیب "سابق ناظم مدرسہ" فرماتے ہیں: "دارالعلوم کے اس مسلک کا دوسرا بنیادی عصر اخلاق اور تزکیہ نفس ہے جو ریاضات و مجاہدات اور سلاسل تصوف سے وجود پذیر ہوتا ہے، اس مسلک کے تحت جماعت دیوبند کے اکابر اکثر و پیشتر مسلمہ چشتیہ سے اور بہت سے نقش بندی سے وابستہ ہیں۔" (۲۵) یہ تزکیہ نفس جہاں علمائے دیوبند کے علمی مزاج کو اشاعت کے جریے محفوظ رکھتا ہے، وہاں وہ کتاب و سنت کے صحیح مفہوم و مراد کو پانے میں بھی ان کی مدد کرتا ہے، اس نکتہ کی تشریح کرتے ہوئے مولانا محمد طیب "فرماتے ہیں: "کتاب و سنت کے مرادات، اقوال سلف اور ان کے متوارث مذاق کی حدود میں رہ کر محض قوت مطالعہ سے نہیں، بلکہ اساتذہ و شیوخ کی صحبت و ملازمت اور تعلیم و تربیت ہی سے ہو سکتا ہے، اس کے ساتھ ساتھ عقل و درایت اور حنفہ فی الدین بھی جز ہے۔" (۲۶)

مدرسہ دیوبند کا یہی فکری توازن ہے کہ "وینی شعبوں کے تمام ارباب فضل و کمال اور راسخیں فی العلم خواہ محدثین ہوں یا فقہاء صوفیا ہوں یا عرفاء، منتسبین ہوں یا اصولیین، امراء اسلام ہوں یا قضاۓ اس (مدرسہ) کے نزدیک سب واجب الاحترام اور واجب العقیدت ہیں۔" (۲۶A) کتاب و سنت کے

حقائق و معانی کے اور اُن کے لیے روایت و تقیید اور عقل و درایت اور تذکیرہ نفس کی راہ پر چلنے کا یہ نتیجہ ہے کہ ارباب دیوبند نے مسلم معاشرے میں کام کرنے والے ہر صاحب اخلاص کو خواہ اس کے مذہبی انکار سے مدرسہ کو اختلاف ہی کیوں نہ ہو، عزت کی نگاہ سے دیکھا اور اس سے کبھی آویزش نہیں کی، مدرسہ کا یہی فکری اعتدال ہے، جس نے مدرسہ کو مسلم معاشرے کے بنیادی دھارے سے کٹنے نہیں دیا۔

۳:- مدرسہ دیوبند کا تیرا امتیازی وصف یہ ہے کہ وہ دینی تعلیم کا بنیادی مقصد طے کرنے کے بعد اپنی راہ پر چلتا رہا اور ملک کے نئے سیاسی نظام سے اس کی سوچ مرعوب نہیں ہوئی اور یہ کہنا شاید بے جانہ ہو گا کہ مدرسہ کے معاصر علمی ادارے نئی سیاسی طاقت کی تہذیبی اور ثقافتی اقدار سے مرعوب ہوئے بغیر نہ رہ سکے، مثلاً "ہم دیکھتے ہیں کہ صاحبزادہ آفتاب احمد خان مرحوم نے علی گڑھ مسلم یونیورسٹی کے موضوع پر تقریر کرتے ہوئے کہا تھا: "پس اصلی تعلیم کا یہ کام ہے کہ ہمارے طالب علموں کی حقیقت میں طبیعتوں کو قوم انگلشیہ کے عالی صفات کے مطالعہ کرنے کا موقعہ دے۔ اس وقت ان کو معلوم ہو جائے گا کہ تقریباً" ہر ایک انگریز کے عمل اور فعل میں برک اور میکالے کم و بیش موجود ہیں، ضرورت اس کی ہے کہ انگریزوں کے متعلق صحیح حالات ہمارے نو عمروں کو معلوم ہوں، یہی وہ اصول ہے جو ابتداء سے علی گڑھ کالج کی تعلیم میں ملحوظ رکھا گیا ہے۔ الگاش اخلاق کے اعلیٰ نمونے شروع سے طلبہ کے پیش نظر رکھے گئے ہیں۔ ناواقف اصحاب اس اصول کو بعض وقت گورنمنٹ کی خوشامد اور لجاجت پر محمل کرتے ہیں، حالانکہ یہ نہیں سمجھتے کہ دل و دماغ سے غلابی کی سیاہی اور زنگ کو مٹانے کے لیے الگاش اخلاق کے تیزاب سے بڑھ کر اور کوئی مصالحہ نہیں ہے اور جب کہ طلبہ کے دل و دماغ

سے ابتداء عمر سے غلامی کی بورف ہو گی تو پھر خوشاب اور لجاجت کیسی؟ ہاں یہ ضرور ہے کہ حقیقی تعلیم و تربیت کا اول نتیجہ روشن ضمیری اور فراخ دلی ہونا چاہیے اور اس کا اول تقاضا یہ ہے کہ جس میں جو فضیلت اور برتری ہو وہ صاف معلوم ہو جائے اور فیاضی کے ساتھ اس کا اعتراف ہو۔” (۲۷)

برطانوی ہندوستان میں جدید تعلیم کی اہمیت اور اس کے حصول کا مسئلہ کبھی بھی سنجیدہ اہل علم کے ہاں محل نزاع نہیں رہا۔ ایسے ہی علی گڑھ نے مسلم معاشرے کو بیدار کرنے اور اسے روح عصر کے ساتھ ہم آہنگ کرنے کے لیے جو کردار ادا کیا ہے وہ بھی ہماری تاریخ کا ایک حصہ ہے، لیکن انگریزی معاشرت اور آداب کو طرز زندگی بنانا دوسرا مسئلہ تھا، جس پر روایت پسند دانش مندانہ اپنی رائے رکھتے تھے۔ وہ مرحوم آفتاب احمد کی اس رائے سے اختلاف رکھتے تھے کہ انگلستان کی سر زمین ”صدیوں سے معتدل اور منضبط آزادی کی آب و ہوا میں اخلاقی اور دماغی جو ہروں کے اعلیٰ نمونے دنیا کے سامنے پیش کر رہی تھی۔“ بے شبه برک، مورے اور اس پاپی کے دو سرے اہل فکر کی تحریروں سے بر صیغر کے دانشوروں کو ایک نئی زندگی ملی تھی، لیکن ایسٹ انڈیا کمپنی نے جو تقریباً ”ڈیڑھ سو سال تک اہل ہند کو سیاسی اور اقتصادی طور پر پامال کرتی رہی، یقیناً“ اخلاقی اور دماغی جو ہروں کے اعلیٰ نمونے ”دنیا یا اہل ہند کے سامنے پیش نہیں کئے، یہی وجہ ہے کہ مدرسہ دیوبند نے اپنے طالب علموں کے سامنے ”النکش اخلاق کے اعلیٰ نمونے“ نہیں رکھے، اس کا مقصد اس کے سوا کچھ اور نہیں تھا کہ ہندوستانی مسلمانوں کو ان کی کھوئی ہوئی منزل کا پتہ بتایا جائے۔

مدرسہ دیوبند کا ایک دوسرا معاصر ندوہ العلماء لکھنؤ تھا، جس کے اصلاحی پروگرام سے مدرسہ دیوبند کے روحانی رہنمای حاجی امداد اللہ صاحب بھی خوش تھے، ندوہ نے اپنے اجلاس کان پور میں جو ۱۲ محرم ۱۳۱۳ھ کو حاجی محمد

کفایت اللہ کے مکان پر منعقد ہوا، دارالعلوم کے قیام کے لیے ایک دستور پر غور و فکر کیا، اس میں کہا گیا تھا:

۱۔ ”تمام طالب علموں کا ایک اسلامی لباس ہو گا اور وہ خاص شرفائے عرب کے طور پر ہو گا۔“

۲۔ تمام طلبہ عرب کے طریقہ پر کھانا کھائیں گے۔“ (۲۸)

یوں نظر آتا ہے کہ ندوۃ العلماء نے علی گڑھ کالج کے جواب میں ”شرفائے عرب“ کے لباس کو اپنے طالب علموں کے لیے پسند کیا۔ ”شرفائے عرب“ کے لباس کی قدر و قیمت کا یہ حال تھا کہ مولانا شبیل مرحوم نے اپنے قیام استنبول میں ایک دن اپنے ایک عرب دوست کے ہمراہ ترک وزارت دفاع کے سیکرٹری سے ملاقات کی، مولانا ”عرب اشراف“ کا لباس پہنے ہوئے تھے، سیکرٹری موصوف نے مولانا کو عرب گد اگر تصور کرتے ہوئے چند عثمانی لئے مولانا کی نذر کرنے چاہے، مولانا نے فرط حیرت سے پوچھا یہ کیا ہے؟ ہم بھیک مانگنے والے فقراء نہیں ہیں؟ سیکرٹری موصوف کو مولانا کے عرب ساتھی نے صحیح صورت حال سے آگاہ کیا، تو اسے ندامت ہوئی، لیکن مولانا کو بہت جلد پتہ چلا گیا کہ یہاں استنبول میں ”عرب اشراف کا اسلامی لباس“ کس نگاہ سے دیکھا جاتا ہے۔ علی گڑھ اور ندوۃ العلماء کے تعلیمی منشور کے بر عکس ارباب دیوبند نظریہ اشراف سے خواہ وہ مشرقی ہو یا غربی، متاثر نہیں ہوئے، انہوں نے اپنی سادہ معاشرت کو ترک کرنا گوارا نہیں کیا، صحیح بات تو یہ ہے کہ ان کا تعلق ”قبیلہ اشراف“ سے نہیں بلکہ عامۃ الناس سے تھا۔ یہی وجہ ہے کہ غریبوں کے دلوں کی دھرکنوں کو سننے میں ان کے کان حساس واقع ہوئے ہیں۔ بے شہہ ان کے ہاں مذہبی تعلیم کا مقصد رضاۓ الہی تھا، لیکن وہ معاشی زندگی کی ابہیت سے کبھی غافل نہیں رہے، چنانچہ انہوں نے مدرسہ میں شعبہ طب قائم کیا جس کا

چار سالہ نصاب ہے۔ یہ شعبہ اس لیے قائم کیا گیا کہ طالب علم مدرسہ کی بنیادی تعلیم سے فارغ ہو کر طب کو ذریعہ معاش بنائیں اور پورے سکون و وقار سے اسلامی تبلیغ کا کام انجام دیں، مدرسہ نے اسی غرض یعنی معاشی زندگی کے تقاضوں کو پورا کرنے کے لیے ۱۹۲۹ء میں طالب علموں کے لیے جلد سازی اور ہلکی پہنچی صنعت کا شعبہ بھی قائم کیا۔ ایسے ہی مدرسہ نے طلبہ کے لیے خطاطی کا انتظام بھی کیا۔ ان سب شعبوں کے قیام کا مقصد طالب علموں کو معاشی مشکلات سے نجات دلانا تھا۔ ان شعبوں نے کہاں تک ترقی کی اور کس حد تک طالب علموں کو معاشی دباؤ سے آزاد کرایا؟ ہم یقین کے ساتھ کچھ نہیں کہہ سکتے، مدرسہ سے شائع ہونے والی رپورٹوں سے ہمیں کوئی زیادہ معلومات نہیں ملیں۔ ان شعبوں کا قیام خواہ کسی پیمانے پر ہو، اپنی ذات میں بڑی اہمیت رکھتا ہے۔ اس سے علمائے دیوبند کی سوچ کا پتہ چلتا ہے، وہ اپنی منزل اور مشکلات راہ سے آگاہ تھے، انہیں اس بات کا بھی علم تھا کہ حکومت کی ملازمت ایک معقول اور باوقار ذریعہ معاش تصور کی جاتی ہے۔ لیکن انہوں نے انگریزی ملازمت کو رخصت تصور کیا اور اسے مقام عزیمت سے فروتہی گردانا، چنانچہ جہاں انہوں نے اپنے طالب علموں کو طب، خطاطی اور جلد سازی کی صنعت سیکھنے کا مشورہ دیا، وہاں انہیں اپنے عمل سے یہ درس بھی دیا کہ ارباب ہمت نے معاش کی آزاد را ہیں خود ہی تلاش کی ہیں۔

القصہ قیام مدرسہ کے بعد تھوڑے ہی عرصہ میں شہرت اور قبولیت عامہ نے آگے بڑھ کر مدرسہ کے قدم لیے، جس پر شاید اہل مدرسہ کو بھی حیرت ہوئی، مذہبی حلقوں میں اس کی اس غیر معمولی پذیرائی کی وجہ وہی تھیں جن کا ہم نے اوپر ذکر کیا، مدرسہ اپنے پاس ایک ٹھوس پروگرام رکھتا تھا، وہ اپنے مقصد کے بارے میں ایک صاف اور واضح ذہن رکھتا تھا، جس میں کسی قسم کا کوئی

ابہام یا الجھاؤ نہیں تھا۔ ایسے ہی اس نے اپنی منزل تک پہنچنے کے لیے جو راہ اختیار کی وہ بھی صاف اور سیدھی راہ تھی، چنانچہ ایک طرف اس نے عمدہ بنیادوں پر لفظ و نسبت قائم کیا اور بڑی سختی سے قواعد و ضوابط کی پیروی کی، دوسری طرف اس نے درس و تدریس اور تربیت و تزکیہ کے حلقة قائم کئے، جس میں ارباب مدرسہ کے اخلاص و ایثار اور زہد و تقویٰ نے بنیادی کردار ادا کیا۔ مدرسہ کے پہلے فارغ التحصیل طالب علم عموماً نہ صرف مذہب کا کتابی علم رکھتے تھے، بلکہ مذہب کی روح میں اترنے کا ذاتی تجربہ بھی، دراصل اسی بات میں ان کی کامیابی کا راز پھر تھا۔ کیوں کہ مذہب چند بوجھل عقائد یا چند کتابوں کے رئے رئانے کا نام نہیں ہے، یہ تو ایک قلبی یا معنوی تجربے کا نام ہے جو زندگی کے بارے میں انسان کے نقطہ نظر کو یک قلم بدلتا ہے، یہ قلبی کیفیت ایک ایسی حقیقت ہے جو ہر شک و شبہ سے بالاتر ہے۔ ہم علم کلام کا تو انکار کر سکتے ہیں، لیکن زندگی کے حقائق کا انکار نہیں کر سکتے۔ چنانچہ مدرسہ کا متھائے نظر مذہب کا کتابی علم نہیں، عرفان ذات ہے۔ وہ اپنے طالب علموں کو اس مقام پر دیکھنا چاہتا ہے جہاں پر وہ ”گویا خدا کو دیکھ رہے ہیں۔“ اگر انہیں یہ مقام میر نہیں آتا تو انہیں کم از کم یہ شعور ضرور ہونا چاہیے کہ ”خدا کی نگاہ انہیں دیکھ رہی ہے۔“ مدرسہ کی یہی کرامت تھی جس نے مدرسہ کو مقبول عوام بنایا۔

مدرسہ نے درس و تدریس اور تربیت و تزکیہ کے علاوہ سماجی اصلاح کا بھی بیڑا اٹھایا۔ مدرسہ نے ان رسوم کے خلاف آواز اٹھائی، جنہوں نے مسلمانوں کی سماجی اور معاشی زندگی کو تاراج کر رکھا تھا مثلاً ”یوہ عورتوں کی دوسری شادی کو عیب اور ننگ تصور کرنا یا عقیقہ“ شادی اور ولیسہ کی تقریبات پر سماج کی بجائے اسراف اور فضول خرچی سے کام لینا، خواہ اس کے لیے قرض ہی کیوں نہ لینا پڑے، لیکن خاندان اور معاشرے میں جھوٹی بڑائی کا ”بھرم“

قائم رہے، گزشتہ صدی میں یہود خاتون کا دوسرا شادی کرنا۔۔۔ ایک پاپ اور ننگ تصور کیا جاتا تھا۔ شرفاء کے خاندان اسے اپنے لیے رسولانی کا باعث سمجھتے تھے۔ جب ایک رسم معاشرے میں اپنے قدم جالیتی ہے، تو پھر اس کے خلاف آواز انھان سب سے بڑا جرم شمار کیا جاتا ہے، چنانچہ بعض نیک بندوں کو مسجد سے اس لیے نکلنا پڑا کہ انہوں نے اپنے وعظ میں یہو گان کے نکاح کا ذکر کر دیا تھا، لیکن ان رسموں کی قرمانی اہل حق کو حق گوئی سے نہ روک سکی، مولانا مملوک علی اور مولانا مظفر کاندھلوی نے بڑی ہمت اور بہادری سے نکاح یہو گان کا کام شروع کیا۔ ان کے بعد مولانا نانوتوی نے اس مشن کو جاری رکھا اور اپنے مشن کو موثر بنانے کے لیے اپنی یہود بہن کا عقدہ ثانی کر دیا۔ مولانا کی اصلاحی کوششوں سے دیوبند اور اس کے گرد و پیش میں یہ بری رسم (یہو کا نکاح نہ کرنا) ختم ہوئی، ایسے ہی مولانا نے اپنے عقیدت مندوں اور ملنے والوں کو ان بستیوں میں زمین خریدنے سے روکا جماں پر بیٹیوں کو وراثت میں حصہ نہیں دیا جاتا تھا۔ اس سے علاقہ کے لوگوں میں ایک صحت مندہ ہی شعور پیدا ہوا۔ مولانا کے بعد ان کے جان نشینوں نے سماجی اصلاح کا کام برابر جاری رکھا، مولانا اشرف علی تھانویؒ نے ”اصلاح الرسم“ کے نام سے کتاب بھی لکھی جسے ان کے حلقة نے وسیع پیارے پر بھیلایا، مولانا سید حسین احمد مدنی اور مولانا محمد زکریا سارنپوری نے نہ صرف سادگی سے اپنی بیٹیوں کی شادیاں کیں، بلکہ ان شادیوں میں شریک ہونے سے احتساب کیا جو نام و نمود کے اظہار کا نتھاں بن گئی تھیں، مولانا مدنی ان تقریبات میں بھی نہیں جاتے تھے جماں پر بیوی کا مرفاٹی مہر نہیں ہوتا تھا۔ مولانا کے اس طرز عمل سے بہت سے لوگوں نے تقریبات کو سادگی سے منایا تاکہ مولانا کی شرکت کی سعادت اور ان کی دعاؤں سے محروم نہ رہیں۔

## مولانا محمد قاسم (وفات ۱۸۸۰ء)

علمائے دینے مذہبی افکار کی نشر و اشاعت کے لیے تصنیف و تایف  
لو ہی اختیار کیا، ہر چند مولانا نانوتوی اور ان کے پلے شاگردوں کی تحریریں،  
وقت کے عام مذہبی رجحانات اور ان کے اثرات سے محفوظ نہ رہ سکیں، لیکن  
رفت رفتہ ان کی تحریریں مناظرہ و محاولہ کے اثرات سے پاک ہوتی گئیں، معلوم  
ہوتا ہے کہ اس عمد میں مذہبی مناظروں کا اس قدر زور تھا کہ ان سے دامن  
بچانا ممکن نہ تھا۔ علمائے دیوبند اس میدان میں مجبوراً اترے جس کی وجہ سے  
مولانا نانوتوی کی تایفات میں مناظرے کارنگ غالب ہے۔ صحیح بات تو یہ ہے کہ  
مولانا کو وہ دل جمعی اور سکون میسر نہ آیا جو فکری زندگی کے لیے ضروری ہے۔  
مدرسہ کی سرپرستی، درس و تدریس کی گماگھی، عقیدت مندوں کے خطوط کے  
جو مذہبی سوالات پر مشتمل ہوتے تھے، جوابات، مختلف مذاہب کے باہمی  
مناظروں میں ”شرکت“ غرضیکہ ان تمام باتوں نے مولانا کو چین سے بیٹھنے نہ  
دیا۔ مزید یہ کہ مولانا بہت جلد اس جہان رنگ و بو سے اکتا گئے۔ ابھی زندگی کے  
چیاس بر سر بھی پورے نہیں کئے تھے کہ موت کا بیگام آگیا، ان امور کے باوجود  
ان میں تایفات میں ان کی فطری ذہانت نے اپنے جو ہر دکھائے ہیں۔ انہیں دو  
دفعہ شاہ جہاں پور کی ایک بستی چاندپور میں ”میلہ خدا شناسی“ (۱۸۷۵ء)  
(۱۸۷۶ء) میں جانا پڑا، جس کا انتظام بستی کے ایک ہندو رئیس مشی پیارے لال  
نے کیا تھا۔ مشی صاحب نے ایک مذہبی مذاکرے کے لیے ہندو مت، عیسائیت  
اور اسلام کے نمائندوں کو دعوت دی اور اس مذاکرے کا نام ”میلہ خدا شناسی“  
رکھا گیا۔ اس میلے کا انعقاد ۱۸۷۵ء کو عمل میں آیا۔ جس میں مشی  
صاحب موصوف کی طرف سے مندرجہ ذیل سوالات رکھے گئے:

۱۔ دنیا کو خدا نے کسی چیز سے بنایا اور کس وقت اور کس واسطے؟

۲۔ خدا کی ذات محیط کل ہے یا نہیں؟

۳۔ خدا عادل اور رحیم ہے، کیسے؟

۴۔ وید، بائبل اور قرآن کے کلام الہی پر کیا دلیل ہے؟

۵۔ نجات کیا چیز ہے اور کس طرح حاصل کی جا سکتی ہے؟

اس میلے میں عیسائیوں کی طرف سے چاند اپور میں مشن سکول کے انچارج پادری نولس شریک ہوئے، جو فرشی پیارے لال کے دوست تھے، دوسرے سال ۱۸۷۶ء میں ”میلہ خدا شناسی“ میں پنڈت دیانند سرسوتی بھی شریک ہوئے۔ میلے کے نظم و نق کے لیے پولیس، گلکھ، مجسٹریٹ بھی موجود تھے۔ میلے کی رپورٹ سے جو ”مباحثہ شاہ جہاں پور“ کے نام سے میرٹھ مطبع خیائی کے مالکان محمد ہاشم علی، محمد حیات اور مولانا فخر الحسن گنگوہی نے مرتب کی، پتہ چلتا ہے کہ اس میلے کا مقصد تلاش حق نہیں تھا۔ کچھ اور تھا۔ معلوم ہوتا ہے کہ فرشی پیارے لال نے پادری نولس اور پنڈت سرسوتی سے مل کر میلے کی تفصیلات (موضوع، وقت کی تحدید، سوالات کی ترتیب) پسلے ہی طے کر لی تھیں جس سے مولانا نانوتوی اور مسلم وفد خوش نہیں تھا۔ حتیٰ کہ مجلس انتظامیہ کے ایک عہدروں میاں کو جو چاند اپور کے ایک مسلم رئیس تھے، کہنا پڑا: ”یہ بات بالکل ساز اور اتفاق باہمی (ہندوؤں اور عیسائیوں) پر دلالت کرتی ہے۔“ اس سے پتہ چلتا ہے کہ میلے کا مقصد مسلمانوں کو کھلے اجلاس میں نیچا دکھانا تھا، بس حال مولانا نے اس میلے میں تقریر فرمائی اور بتایا کہ صرف خدا ہی کی ذات ہے جو عبادت کی مستحق ہے۔ ایسے ہی رسول اکرم جونہ صرف تمام پیغمبروں سے افضل ہیں بلکہ سلسلہ نبوت کی آخری کڑی ہیں ہیں۔ مولانا نے عیسائیت اور ہندو مت کے بعض افکار پر تنقید بھی کی، لیکن ویدوں اور ہندوؤں کے مقدس مذہبی

رہنماؤں کو برا بھلا کئے سے اجتناب کیا۔ مولانا کی تقریر سے سننے والوں پر، خاص طور پر مسلمانوں پر ایک خاص کیفیت طاری ہو گئی اور یوں مسلمانوں کو بر سر عام رسوا کرنے کی سازش ناکام ہو گئی۔

۱۸۷۸ء میں مولانا کو ایک دوسرے مناظرے کے سلسلے میں رڑکی جانا پڑا۔ ہوا یوں کہ پنڈت دیانند سرسوتی نے رڑکی میں ایک کھلے اجلاس کو خطاب کرتے ہوئے مسلمانوں کو بت پرست قرار دیا اور کہا کہ مسلمان دوسروں کو تو بت پرست کہتے ہیں، لیکن خود اپنی خبر نہیں لیتے، کعبہ کی پوجا کرتے ہیں، جو پھروں کی ایک عمارت ہے، مولانا کو اطلاع ہوئی تو آپ ناسازی طبع کے باوجود رڑکی پہنچے اور پنڈت جی کو کھلے اجلاس میں مذاکرہ کی دعوت دی، لیکن پنڈت جی تیار نہ ہوئے۔ مولانا نے ہر ممکن طریق بے پنڈت جی کو بات چیت کرنے کے لیے تیار کرنا چاہا، لیکن پنڈت جی نے ایک نہ سنی اور رڑکی سے چلے گئے۔ مولانا نے پنڈت جی کے اعتراضات کا جواب بر سر عام دیا اور پھر اسے قبلہ نما کے نام سے کتابی صورت میں جمع کر دیا۔ یہ کتاب اب دوبارہ ۱۹۶۰ء میں دارالعلوم دیوبند ہی سے شائع ہوئی ہے، جس پر تشریحی نوٹ مولانا اشتیاق احمد صاحب نے لکھے ہیں، لیکن ہمیں لکھتے ہوئے دکھ ہوتا ہے کہ مولانا اشتیاق احمد نے بعض مقالات پر اپنے تشریحی نوٹوں میں وقت نظر سے کام نہیں لیا مثلاً "مولانا نا تو توی نے اپنی تقریر میں ایک جگہ ویدوں اور اچاریہ شنکر کے بارے میں کہا: "ہاں! جب یہ لحاظ کیا جائے کہ بااتفاق ہندو بید اور اپنکحمد (بید کو وید اور اپنکحمد کو اپنہ بھی کہتے ہیں) سب کتابوں کی نسبت پرانی ہیں اور اپنکحمدوں میں شنکر اچارج (اس کو اچاریہ بھی کہتے ہیں) کا حصہ اور ان کا تفسیر کرنا اقوال وید میں مذکور ہے اور شنکر اچارج کو کل پانوچھ سو برس گزرے ہیں، تو یقین ہو جاتا ہے مہابھارت میں جس انشفاق (قمر) کا ذکر ہے۔ وہ اور انشفاق ہے، یہ انشفاق

نہیں جو زمانہ محمدی میں واقع ہوا، کیونکہ اس صورت میں بید اور اپنکھدوں کی عمر بھی پانسوچھ سو سال سے کم ہی ہو گی۔” (ص ۸۳) مولانا نانوتوی کے اس بیان پر شرح نویس لکھتے ہیں: ”بید اور اپنکھدوں کے بارے میں جو کچھ حضرت شمس الاسلام (مولانا محمد قاسم) نے قیاس کیا ہے، اس کی تائید شیخ سعدی علیہ الرحمة کے ایک مقالہ سے بھی ہوتی ہے جو اپنی منظوم کتاب: بوستان میں انہوں نے تحریر فرمایا ہے..... (سعدی) فرماتے ہیں۔

سمیں برہمن راستورم بلند کے اے پیر تفسیر استاد ژند

بتقلید کافر شدم روز چند برہمن شدم در مقالات ژند

اس شعر سے یہ بات واضح ہوتی ہے کہ کتب وید درحقیقت مقالات ژند کا ترجمہ ہیں یا ان سے ماخوذ ہیں، ... اس سے یہ ثابت ہو رہا ہے کہ ۶۵۱ میں یہاں کے برہمنی مذہب کی اصل کتاب ”استاد اور ژند“ تھی، یہ بات قرین قیاس ہے کہ مذکورہ بالا سن بھری کے بعد اس کو ماخوذ بناؤ کر اس کے کل یا بعض مقالات کو سنسکرت میں منتقل کر کے وید بنائے گئے۔” (ص ۸۲، ۸۵ حاشیہ) مولانا اشتیاق احمد کا یہ ”تشریحی نوٹ“ کسی تبرہ کا محتاج نہیں۔ بے شے شیخ سعدی شعرو ادب کی دنیا میں بلند مقام رکھتے ہیں، لیکن اسیں علمی حلقوں میں کبھی بھی ہندو مت پر سند تسلیم نہیں کیا گیا، ویدوں کے بارے میں اہل نظر جانتے ہیں کہ ”ان کی تایف کے بارے میں کوئی حقی بات نہیں کہی جاسکتی،“ کیونکہ ان میں سے اکثریت کی زبان نہایت فضیح ہے، لیکن سکالرز کی اکثریت کے ہاں اس کا زمانہ پندرہ سو اور بارہ سو سال قبل از مسیح قابل قبول ہے۔“ رہا شنکر اچاریہ کا عمد، تو آپ کو آٹھویں صدی عیسوی کا مایہ ناز فلسفی قرار دیا گیا ہے۔ برہمن فلسفہ میں اس سے بڑا کوئی نام نہیں، ہندو فکر پر شنکر اچاریہ سے بڑھ کر کسی دوسرے مفکر نے اثر نہیں ڈالا۔“ یہ باتیں مذہب اور عام معلومات

سے متعلق کسی بھی مستند دائرة المعارف میں دیکھی جاسکتی ہیں۔ یہ شنکر اچاریہ وہی ہیں جن کے بارے میں علامہ اقبال نے کہا تھا: ”ہم گرے فلسفیانہ شعور میں ہندو مت کی برتری کو تسلیم کرتے ہیں، ظہور اسلام کے بعد عربوں کی تاریخ شاندار عسکری فتوحات کا ایک طویل سلسلہ ہے، اس نے انہیں ایک ایسا طرز زندگی اختیار کرنے پر مجبور کیا، جس میں فلسفہ و علوم کے عظیم میدانوں میں نبتاب خاموش فتوحات کرنے کے لیے بہت ہی کم فرصت تھی، اس لیے وہ (عرب) کپل (Kapil) اور شنکر اچاریہ (Sankaracharya) جیسی شخصیتیں نہ پیدا کر سکے نہ کر سکتے تھے۔“ (۲۹)

مولانا مرحوم نے قبلہ نما میں بعض دوسری باتیں بھی لکھی ہیں، جو میدان مناظرہ میں شاید سودمند ہوں، لیکن علمی کتاب میں انہیں مشکل ہی سے جگہ ملے گی، مثلاً ”مولانا“ ایک جگہ فرماتے ہیں: ”ادعویٰ اہل اسلام میں یہ بات مصروف ہے کہ خانہ کعبہ اور بیت المقدس کی تعمیر میں چالیس برس کا تفاوت ہے اور یہ بھی بعض روایات میں ہے کہ اول روزے زین پر فرشتوں نے کعبہ اور بیت المقدس کو بنایا تھا، مگر طوفان نوح میں وہ دونوں تعمیریں آسمان پر اٹھائی گئیں“ (ص ۲۵۷)۔

ہمیں یقین ہے کہ اگر مولانا آج زندہ ہوتے تو وہ نہ صرف اپنے کتابوں پر نظر غافل فرماتے اور بعض اسرائیلی روایات کو حذف کر دیتے بلکہ مدرسہ کے نصاب تعلیم میں بھی مقابل ادیان کے مضمون کا اضافہ فرماتے، مولانا کے عدد میں ہندو دھرم پر تحقیق و تنقید کا وہ کام اہل دیوبند کے سامنے نہیں آیا تھا، جو آج ہمارے سامنے ہے۔ یہی حال اسلامیات میں کلائیکی ادبیات کا ہے، مدرسہ کے نصاب میں مقابل ادیان کے مضمون کا اضافہ کوئی جدت یا بدعت نہیں ہوگی، بلکہ اپنے اسلاف کی علمی روایت کا احیا ہو گا۔ عبدالکریم شرستانی،

ابن حزم اور الیروینی نے اپنی تصنیفات میں دوسرے مذاہب کے بارے میں بھی لکھا ہے۔ آج دوسرے مذاہب کا مطالعہ کرنے کے لیے وقت نے جو آسانیاں ہمیں فراہم کر دی ہیں، وہ شاید ہمارے اسلاف کے حصہ میں نہیں آئیں۔ چنانچہ موجودہ وقت میں تقابل ادیان کے مضمون سے تناقض برتنا ہماری علمی زندگی کے لیے کسی طرح بھی سودمند نہیں۔

مولانا نے قبلہ نما میں اپنے دل پسند موضوع یعنی رسول کریمؐ کی ختم نبوت کے اسرار و رموز پر بھی لکھا ہے، مولانا نے اس اہم مسئلہ پر لکھتے ہوئے کہا ہے کہ رسول اکرمؐ کی نبوت ذاتی ہے، جس سے دوسرے انبیاء کرام نے فیض پایا ہے، جیسے سورج کی روشنی اس کی ذاتی ہے، چناند ستاروں کی روشنی سورج کی رہیں منت ہے۔ اسی طرح تمام انبیاء کی نبوت آفتاب نبوت (رسول اکرمؐ) کی رہیں منت ہے۔ مولانا نے اس سلسلہ میں مزید کہا کہ رسول اکرمؐ کی ذات گرامی تجلی اول ہے، جو ذات باری تعالیٰ کے تمام کمالات و محاسن کی مظہر ہے، چنانچہ حقیقت محمدیہ کہ خدا کی کمالات و محاسن کی جلوہ گاہ ہے، مصدر کائنات ہے "اس لیے ملانکہ ہوں یا جنات، بنی آدم ہوں یا حیوانات، کمال علمی و عملی میں اسی طرح حضرت خاتم صلی اللہ علیہ وسلم کے دست نگر ہوں گے جیسے قمر و کواکب دست نگر آفتاب"۔۔۔۔۔ سو حضرت رسول عربی صلی اللہ علیہ وسلم کو "بمقابلہ خداوند عالم" بوجہ مصدریت عالم امکان ایسا بمحضے جیسا بمقابلہ بادشاہ ہفت اقليم بادشاہ اصغر ہوتا ہے" (ص ۳۹۲، ۳۰۳)، مولانا نے تقریباً یہی باتیں اپنی کتاب "اجوبہ اربعین" میں کہی ہیں۔ اسی مضمون کو انہوں نے اپنی کتاب "آب حیات" اور "تحذیر الناس" میں بیان کیا ہے کہ رسول اکرمؐ کی نبوت بالذات ہے اور دوسرے انبیاء کی نبوت بالعرغب۔ مولانا مرحوم کے انہی خیالات کو کہ رسول اکرمؐ کی نبوت ذاتی ہے، مولانا شیبیر احمد عثیانیؒ نے اپنے

تفسیری نوٹ میں جو حضرت شیخ المند کے ترجمہ قرآن پر ہیں، (دیکھئے سورہ احزاب، آیت خاتم النبیین) اور مولانا محمد طیب نے اپنی کتاب "آفتاب نبوت" میں پیش کیا ہے۔

مولانا نانوتوی نے "اجوبہ اربعین" میں جو اصحاب تشیع کے چند سوالات کے جواب میں ہے، حرمت متعہ پر بحث کی ہے، اس بحث میں شادی کا مسئلہ بھی زیر بحث آیا کہ وہ نفسانی خواہشات کی تسلیکیں کے لیے نہیں بلکہ حصول اولاد کے لیے ہوتی ہے، مزید یہ کہ ایام حمل میں ماں کے دل و دماغ میں جو خیالات و جذبات دوڑتے ہیں یا اس کی آنکھیں جن مناظر کو دیکھتی ہیں، ان سے پچھے متاثر ہوئے بغیر نہیں رہ سکتا، یہی وجہ ہے کہ حضرت جبریل، حضرت مریم کے پاس انسان کی شکل میں آئے، اگر فرشتے کی صورت میں سامنے آتے تو حضرت مریم خوف زده ہو جاتیں، جس سے حضرت مسیحؐ کے اخلاق متاثر ہوتے اور ان کے کردار میں بزدلی اور خوف کے اثرات دیکھے جاتے۔ یہ بات محتاج بیان نہیں کہ ایک پیغمبر کا بلند کردار اس قسم (بزدلی) کی آلاتوں سے پاک ہوتا ہے۔ مولانا کے اس لطیف نکتہ پر یہاں ایک دوسرے واقعہ کا ذکر بے جانہ ہو گا، کہتے ہیں:

"فرانس میں خوب صورت والدین کا پچھے جب سیاہ رنگ اور جبشیوں کی صورت پر پیدا ہوا، تو ڈاکٹروں کو اس اختلاف پر سخت حیرت ہوئی، تحقیق سے ثابت ہوا کہ زمانہ حمل میں ماں کی نشت کے سامنے ایک جبشی کا اسٹپچو (مجسمہ) رہا کرتا تھا، جس کی سیاہیت اور رنگ کا اثر نگاہوں کے ذریعہ دماغ میں پہنچا اور ذہن کو اس طرف غیر معمولی توجہ ہو گئی، اسی کا نتیجہ ہے کہ پچھے کو والدین کی صورت

سے کوئی تعلق نہ رہا اور اسی جبشی کی ڈیل ڈول پر پیدا ہوا۔” (۳۰)

مولانا نے ”اجوبہ“ میں حرمت متعہ پر وزنی دلائل دیئے ہیں، مولانا نے ان آثار کی نصیس توجیہ کی ہے جن میں حلت متعہ کا ثبوت ملتا ہے۔ مولانا نے باغ فدک کے مسئلہ پر بھی لکھا اور یہ ”نکتہ“ پیدا کیا کہ وراثت مرنے والی کی جائیداد میں جاری ہوتی ہے، رسول اکرم پر میراث کی آیت کا اطلاق میں ہوتا، کیوں کہ آپ اپنی قبر میں زندہ ہیں۔ آپ کے جد اطہر پر موت اس طرح وارد نہیں ہوئی، جس طرح وہ دوسرے انسانوں پر وارد ہوتی ہے، مولانا نے اسی خیال کو اپنی دوسری کتاب ”آب حیات“ بوان کی کتاب ”ہدایہ الشیعہ“ کا ضمیمہ ہے، پیش کیا ہے۔ مولانا نے اس بحث میں شیعہ علماء کے افکار کو بھی پیش کیا ہے، جس سے ان کی وسعت نظر کا پتہ چلتا ہے۔ آپ نے علامہ حلی کی ”منہاج الکرامہ“ کے حوالہ سے لکھا ہے:

”جب حضرت فاطمہ نے فدک کے بارے میں حضرت ابو بکرؓ کو صحیح کی تو آپ نے اس کے متعلق تحریر لکھ دی اور فدک حضرت فاطمہؓ کو واپس کر دیا۔“ (اجوبہ ص ۷۰)

ہم یہاں مولانا مرحوم کی تحریروں پر مفصل تبصرہ کرنا نہیں چاہتے، جس کے لیے فرصت کے منتظر ہیں، البتہ یہاں ہم یہ کے بغیر نہیں رہ سکتے کہ مولانا ”انوتوی“ کی بعض تحریروں سے اختلاف کے باوجود وہ صحیح معنی میں ایک عالم اور عارف باللہ تھے، وہ شریعت مقدسہ کے احکام اور ان کے فلسفہ سے آگاہ تھے اور معنوی زندگی کے اسرار و رموز سے باخبر، وہ بے قول صاحب مذہب منصور“ حضرت امام اعظم اور حضرت محبی الدین ابن عربی اور مجدد الف ثانی کے کمالات اور حالات کے نہایت معقد تھے۔ عمل ان کا ختنی تھا مگر ہر سنت کے اتباع میں

بہت خیال رکھتے تھے۔ ”یعنی وجہ ہے کہ ان کے افکار میں ایک اعتدال اور توازن ہے اور ان کی نگاہ میں گمراہی۔ کہتے ہیں کہ انہوں نے اپنے عمد کے حالات کے پیش نظر مسلمانوں سے کما تھا کہ وہ ”ہندو مسلم اتحاد کی غرض سے گائے کی قربانی ترک کر سکتے ہیں۔“ (۳۱) اسی قسم کا مشورہ بابر نے ہمایوں کو دیا تھا، اس مشورے سے مولانا کی گھری سوچ کا پتہ چلتا ہے۔ ہماری مجلس معارف القرآن دارالعلوم سے اپیل ہے کہ وہ مولانا کی تحریروں کا ایک خوبصورت انتخاب شائع کرے، جس میں افکار، خیالات، لطائف اور دقائق تو مولانا کے ہوں، لیکن اسلوب بیان اور الفاظ و تراکیب کا سانچہ نیا ہو، ہمیں امید ہے کہ اہل علم ایسے انتخاب کا خیر مقدم کریں گے۔

مولانا محمود حسن (۱۸۵۱ء - ۱۹۲۰ء)

علمی دنیا میں مولانا محمد قاسم نانوتوی کا تخلیقی کارنامہ حصول علم کے لیے سُنگ و خشت کی عمارتوں کا قیام یا قرطاس و ورق پر حرف و حکایت کے نقوش کو ثبت کرنا نہیں ہے، ان کا تخلیقی کارنامہ ان کے وہ شاگرد ہیں، جنہیں ان کے آتشین نفس نے نئی زندگی عطا کی ہے اور جنہوں نے مولانا کے مقدس مشن کو آگے بڑھانے کے لیے جدوجہد کی ہے۔ ان شاگردوں میں سرفراست مولانا محمود حسن ہیں جو آج بر صغیر کے مذہبی حلقوں میں شیخ المند کے نام سے یاد کیے جاتے ہیں۔ مولانا محمود حسن نے اپنے علم و فضل اور زہد و تقویٰ سے مدرسہ دیوبند کو دارالعلوم کے مقام تک پہنچایا اور پھر اس کا راستہ تحریک آزادی کے ساتھ جوڑا، جس نے آگے چل کر بر صغیر کی سیاسی تاریخ میں ایک منفرد کردار ادا کیا۔

مولانا دارالعلوم کے پہلے طالب علم ہیں، وہ ابھی درس نظامی کی تحصیل سے فارغ نہیں ہوئے تھے کہ ۱۸۷۲ء میں مدرسہ ہی میں پڑھانا شروع کر دیا اور اپنی خداداد ذہانت کا لوہا منوایا حتیٰ کہ چھ سال بعد آپ نے اپنے استاذ محترم

(مولانا نانوتوی) کی زندگی ہی میں بخاری شریف کا درس دیا۔ مولانا نے تقریباً چوالیں (۲۳) سال تک مسند تدریس پر بیٹھ کر تعلیم و تربیت کا تاریخی کارنامہ سرانجام دیا۔ مولانا کے عمد میں مدرسہ کی شہرت و مقبولیت دور دور تک پہنچ گئی اور ان کے حلقوں تدریس سے ایسے لوگ باہر آئے جو ایک مدت تک ملک کی زندگی، اخلاقی اور سیاسی زندگی میں پیش پیش رہے۔ مولانا محمد انور شاہ کشیری، مولانا عبد اللہ سندھی، مولانا شیر احمد عثمانی، مفتی کلفایت اللہ دہلوی اور مولانا سید حسین احمد مدñی (رحمۃ اللہ علیہم) اسی کمکشاں کے ستارے ہیں جو مولانا کے آفتاب علم کے نور سے جگلگاری ہے۔ مولانا نے تعلیم و تربیت کے ساتھ ساتھ تصنیف و تالیف کا کام بھی جاری رکھا۔ مولانا نے اپنی جوانی میں ”ادله کاملہ اور ایضاح الادله“ کے نام سے دو کتابیں لکھیں، جن میں نماز سے متعلق چند فروعی مسائل میں خفی نقطہ نظر بیان کیا، یہ کتابیں دراصل پنجاب کے ایک عالم کے جواب میں لکھی گئی ہیں، جنہوں نے نماز میں رفع یہ دین، قرات فاتحہ خلف الامام، آمین کا جھرا ”کہنا سنت اور ان مسائل میں خفی موقف خلاف سنت قرار دیا تھا، مولانا نے خفی موقف کی تائید میں لکھا، لیکن اسلوب بیان میں علمی پچشگی کی بجائے ”نوجوانی کی تیزی اور شوفی نمایاں ہے۔“ اسی سلسلہ کی ایک کتاب ”احسن القری“ بھی ہے جس میں دیبات میں نماز جمعہ کے قیام کا مسئلہ زیر بحث آیا ہے۔

مولانا نے ایک دوسری کتاب ”جهد المقل فی تنزیہ المعز و المزل“ کے نام سے لکھی، یہ کتاب دراصل شاہ اسماعیل شہید کے ناقدین کے جواب میں ہے۔ جنہوں نے مسئلہ امکان کذب اور امکان نظر پر نہ صرف مولانا شہید سے اختلاف کیا بلکہ ان کے خلاف رکیک زبان بھی استعمال کی، جس کی وجہ سے مولانا کو مجبوراً ”قلم اٹھانا پڑا۔ امکان کذب کا مسئلہ ایک پرانا مسئلہ ہے،“

اسلام کے صدر اول میں یہ سوال انھا کہ قرآن مجید میں گناہ کبیرہ کے مرتكب کے لیے (اگر وہ بن توبہ کیے مرجائے) عتاب کی جو وعدہ آئی ہے، کیا یہ وعدہ پوری ہو کر رہے گی؟ معتزلہ اور خوارج نے کماکہ ہاں! یہ وعدہ پوری ہو کر رہے گی، ایسا کرنا (گناہ کبیرہ کے مرتكب کا سزا پانा) خدا کے لیے واجب ہے، اگر خدا نے ایسا نہ کیا تو اس کا مطلب یہ ہو گا کہ خدا نے وعدہ کی جو خبردی تھی، وہ صحیح نہیں تھی، اس صورت میں خدا کے لیے کذب اور وعدہ خلافی لازم آتی ہے، حالانکہ اس کی ذات ہر عیب و نقص سے پاک اور منزہ ہے۔ آگے چل کر اس بحث کا رشتہ خدا کی ذات سے جوڑ دیا گیا اور کہا گیا کہ کیا خدا ظلم کرنے یا جھوٹ بولنے پر قادر ہے؟ ایک گروہ نے کماکہ یہ بتائیں (ظلم کرنا یا جھوٹ بولنا) اس کے دائرہ قدرت میں تو داخل ہیں، لیکن ان کا صدور ممکن نہیں کیوں کہ یہ امر اس کی شان قدوسیت کے منافی ہے، دسرے گروہ نے کماکہ ظلم یا کذب خدا کے دائرہ قدرت میں داخل ہی نہیں کیوں کہ یہ بات اس کی شان یکمال کے منافی ہے۔ یہاں یہ بات قابل ذکر ہے کہ مسلمانوں کے تمام فرقوں کے ہاں۔ معتزلہ ہوں یا اشاعرہ، خوارج ہوں یا شیعہ۔ خدا کی ذات گرامی ہر نقص و فتح سے پاک ہے؛ تنزیہ کا یہی نظریہ ہے جس نے معتزلہ سے امکان کذب کا اقرار کرایا، وہ یوں کہ ان کے ہاں قدرت کا یہی تقاضا ہے، اگر وہ ظلم یا کذب پر قادر نہیں، تو اس سے خدا کا "عجز" لازم آتا ہے جو ایک نقص ہے، جس سے خدا کی ذات بالاتر ہے۔ اشاعرہ نے مزید کماکہ یہ تصور کہ خدا ظلم کرنے پر قادر ہے لیکن اس کا صدور اس کی ذات پاک سے محال ہے۔ نظریہ تنزیہ کے زیادہ شایان شان ہے۔

رہا امکان نظیر کا مسئلہ تو اس کا مفہوم یہ ہے کہ اللہ تعالیٰ، رسول اکرم صلی اللہ علیہ وسلم کا مشیل و نظیر پیدا کرنے پر قادر ہے۔ مولانا شمید ان دونوں

مسائل میں امکان کے قائل ہیں۔ البتہ ان کا صدور مجال جانتے ہیں۔ مولانا فضل حق مرحوم اتناع نظیر کے قائل ہیں، واقعہ یہ ہے کہ دونوں (مولانا شہید اور مولانا فضل حق) امکان نظیر کو عملاً مجال گردانے ہیں، لیکن نظری طور پر ایک (مولانا شہید) امکان نظیر کے قائل ہیں اور دوسرے اتناع نظیر کے، حقیقت یہ ہے کہ خدا کی قدرت اور مشیت کا مسئلہ ایک خاص فکری اور قیاسی مسئلہ ہے، جسے علم کلام کی کلائیکل کتابوں میں دیکھا جاسکتا ہے۔

مولانا موصوف نے اپنی کتاب میں اہل سنت کا موقف بیان کیا اور علم کلام کے پرانے ابحاث پر۔ کلام اللہ، کلام لفظی، کلام نفسی، قرآن کے الفاظ کا قدیم یا حادث ہونا۔ تفصیل سے لکھا، یہ قدیم بحث اب شاید اہل علم کے لیے اپنے اندر دچپی کا کوئی سروسامان نہیں رکھتی، لیکن مولانا موصوف نے مجبوراً اس مشکل اور نازک مسئلہ پر قلم اٹھایا اور بڑی خوبی سے اسے نہجا یا، لیکن اس حقیقت سے مجال انکار نہیں کہ اس قسم کے مسائل نے مسلمانوں کے باہمی اختلاف و نزاع میں شدت پیدا کی، شاید یہی وجہ ہے کہ مولانا موصوف اپنی پختہ عمر میں اس قسم کے مسائل میں الجھنے کی بجائے مسلمانوں کے بیادی مسائل سے سروکار رکھتے تھے۔

واقعہ یہ ہے کہ مولانا کی علمی زندگی کا شاہکار، جس نے مولانا کی علمی زندگی کو وقار اور تقدس بخشنا، قرآن مجید کا ترجمہ و تفسیر ہے، یہ ترجمہ دراصل شاہ عبدالقادر دہلوی کے کامیاب اردو ترجمہ کا نقش ثانی ہے۔ مولانا نے ترجمہ قرآن کے مقدمہ میں شاہ صاحب کے ترجمہ کی فنی خوبیوں اور ادبی لطافتوں پر خوبصورت بحث کی ہے، جس سے پتہ چلتا ہے کہ مولانا عربی اور اردو زبان کے مزاج سے شناسائی رکھتے ہیں، کیونکہ قرآن مجید جیسی منفرد کتاب کا ترجمہ وہی شخص کر سکتا ہے جو دونوں زبانوں کے مزاج، تراکیب، محاوروں اور اسالیب

بیان سے واقف ہو، اسے علم ہو کہ ترجمہ میں اردو کے کون سے الفاظ، جملے اور محاورے، قرآن مجید کے حکیمانہ اسلوب بیان کی نزاکتوں اور لطافتوں کی صحیح ترجمانی کر سکتے ہیں، چنانچہ مولانا مرحوم نے ”اپنے ترجمہ“ میں متروک الفاظ کی جگہ نئے الفاظ کا انتخاب کیا اور وہ بھی علماء ہی کے تراجم سے، ایسے ہی آپ نے بعض مقامات پر محاوروں پر نظر ثانی کی، مولانا نے یہ کام بڑی محنت اور ریاضت سے جاری رکھا، ابھی چھپاروں کا ترجمہ کر پائے تھے کہ انہیں ابتلا و آزمائش کا مرحلہ پیش آگیا، مولانا ۱۹۶۱ء میں مکمل تھے کہ شریف حسین آف مک نے انگریز کے اشارے پر مولانا کو حرم کعبہ میں گرفتار کر کے جدہ میں برطانوی حکومت کے سپرد کر دیا۔ برطانوی حکومت نے مولانا اور ان کے چند جانشیر ساتھیوں کو مالتا میں نظر بند کر دیا، مولانا نے بڑے سکون اور وقار کے ساتھ نئی آزمائش کا سامنا کیا اور اسے اپنے علمی مشاغل پر اثر انداز ہونے کی اجازت نہیں دی، مولانا تین سال تک مالتا میں رہے اور اسی ایسیری میں ترجمہ قرآن کا کام پورا کیا۔ پہلی چار سورتوں کے تفسیری نوٹ بھی مکمل کیے، ۱۹۶۰ء میں آپ کو رہا کر دیا گیا، مولانا وطن پنجھ ہی تھے کہ چھ ماہ کے بعد نومبر ۱۹۶۰ء میں آخرت کے لیے رخت سفر باندھ لیا۔ مولانا کی رحلت کے بعد مولانا شبیر احمد عثمانی (وفات ۱۹۷۹ء) نے بقا یا تفسیری نوٹ مکمل کیے، مولانا عثمانی نے بڑی کامیابی سے اپنے سلیس، شگفتہ اور دلنشیں اسلوب میں قرآن کے مطالب بیان کئے، چونکہ یہ تفسیری نوٹ مختصر اور جامع ہیں اور ان میں پورے حزم و اعتیاط سے تفسیر بالروایت کا الزمام کیا گیا ہے، اور علمی مسائل کے بیان میں علمی آداب کو بھی ملحوظ رکھا گیا ہے، اس لیے اس ترجمہ و تفسیر کو عالمگیر مقبولیت نصیب ہوئی اور قرآن مجید کے طالب علموں نے اس سے بہت فائدہ اٹھایا، افغانستان میں اس کا فارسی اور پشتو زبانوں میں ترجمہ شائع کیا گیا، الغرض اس

ترجمہ و تفسیر سے دارالعلوم کے علمی و قاری میں اضافہ ہوا۔ مولانا نے اپنی زندگی کے آخری ایام میں دو نمایاں علمی کام سرانجام دیئے، جن سے ان کی بالغ نظری، گھری بصیرت اور روح عصر سے ان کی شناسائی کا پتہ چلتا ہے۔

۱۔ مولانا قرآن مجید کی تفسیر و تاویل سے گمرا شفت رکھتے تھے، اسی شفت کا نتیجہ موجودہ ترجمہ قرآن ہے، جس کا اوپر ذکر ہوا۔ اگر مولانا کچھ مدت اور دنیا میں رہ جاتے تو ہمیں یقین ہے کہ وہ قرآن مجید کے مطالعہ و تحقیق کے لیے دارالعلوم میں ایک مستقل شعبہ قائم کرتے، جو قرآن کے انگریزی اور ہندی ترجمے کا بیڑہ اٹھاتا۔ ارباب مدرسہ کو اس امر پر غور کرنا چاہیے کہ موجودہ وقت میں دارالعلوم قرآن مجید کے پیغام کی اشاعت کے لیے انگریزی اور ہندی زبانوں میں کیا کچھ کر سکتا ہے؟ نیز یہ کہ اس سلسلہ میں مشرق اور مغرب میں جو علمی کام ہو رہا ہے، دارالعلوم کا شعبہ تصنیف و تالیف اس سے کہاں تک آگاہ ہے؟ واقعہ یہ ہے کہ موجودہ وقت میں کسی علمی ادارے کا اپنے معاصر اداروں سے الگ تھلک رہنا ممکن نہیں رہا۔

۲۔ مولانا اپنی وفات سے چند دن قبل اپنی بیماری اور بڑھاپے کے باوجود علی گڑھ تشریف لے گئے اور علم کے قدیم اور جدید دھاروں کو یک جا کرنے کی کامیاب کوشش کی، جس کے نتیجہ میں جامعہ ملیہ اسلامیہ، دہلی، وجود میں آیا، مولانا نے علی گڑھ کے طالب علموں کو خطاب کرتے ہوئے کہا:

”اے نو نمالان وطن! جب میں نے دیکھا کہ میرے اس درود کے غم خوار (جس سے میری ہڈیاں پکھلتی جا رہی ہیں)

درسوں اور خانقاہوں میں کم اور سکولوں اور کالجوں میں زیادہ ہیں، تو میں نے دیوبند اور علی گڑھ کا رشتہ جوڑا، کچھ

بعید نہیں کہ بہت سے نیک نیت مجھ کو اپنے بزرگوں کے  
ملک سے منحرف بتائیں، لیکن اہل نظر سمجھتے ہیں کہ جس  
قدر میں علی گڑھ کی طرف آیا، اس سے کہیں زیادہ علی گڑھ  
میری طرف آیا۔“ (۳۲)

یہاں مولانا نے اپنے خطاب میں ”اپنے بزرگوں کے ملک“ کی  
طرف جو اشارہ کیا ہے، اس سے مراد غالباً ”مولانا محمد یعقوب کا وہ خط ہے جو  
آپ نے (مولانا محمد یعقوب) مرحوم سریسید احمد کے ایک خط کے جواب میں لکھا  
تھا، اور اس امر پر مذکورت کی تھی کہ وہ (محمد یعقوب) اور مولانا محمد قاسم  
نانوتوی، علی گڑھ مسلم کالج کی مشاورتی کمیٹی کے ممبر بننے سے مغذور ہیں۔  
سریسید مرحوم نے مولانا شیخ المندر نے اپنے بزرگوں کے اس ملک (عزالت  
بھی کیا تھا۔ (۳۳) مولانا شیخ المندر نے اپنے بزرگوں کے اس ملک (عزالت  
نشینی) کے خلاف علی گڑھ سے رشتہ استوار کرنا ضروری جانا، کیوں کہ وقت کا  
 تقاضا یہی تھا اور اسی تعاون میں مسلم جماعت کا ملی مقاد مضمرا تھا۔ مولانا کے اس  
تاریخی خطاب سے یہ نتیجہ اخذ کرنا صحیح ہو گا کہ دارالعلوم کے نصاب تعلیم پر  
نظر ثانی کا کام مسلسل جاری رہنا چاہیے، مولانا کی علمی تمناؤں کو پورا کرنے کی  
یہی ایک صورت ہے کہ علم کے جدید دھارے کو جس کی نمائندگی علی گڑھ کے  
 حصہ میں آئی ہے، دارالعلوم اپنے نصاب تعلیم میں جذب کر لے اور مسلمانوں  
کے نظام تعلیم کی تاریخی وحدت کو واپس لانے کے لیے اپنا کردار ادا کرے۔  
وقت کا یہی مطالبہ ہے اور بر صغیر کے اجتماعی حالات کا یہی تقاضا۔

مولانا شیخ المندر ( محمود حسن ) کے بعد بھی ان کے ممتاز شاگردوں اور  
عقیدت مندوں نے تصنیف و تالیف کا کام جاری رکھا، مولانا اشرف علی تھانوی  
یا مولانا شبیر احمد عثمانی کی شخصیت اور علمی خدمات پر لکھنے کے لیے ایک عیجمہ

کتاب کی ضرورت ہے۔ یہاں پر ہم یہ لکھنے پر مجبور ہیں کہ مولانا تھانوی کی تفسیر ”بیان القرآن“ ایک سمجھیدہ اور قیمتی تفسیر ہے۔ مولانا عبدالماجد دریا آبادی کے معروف و منفرد ترجمہ و تفسیر کا بنیادی مائفذ تفسیر بیان القرآن ہی ہے۔ مولانا تھانوی نے اپنے آپ کو تربیت و تزکیہ اور سلوک و تصوف کے لیے وقف کر دیا تھا، اس لیے انہوں نے اس میدان میں ٹھوس اور منید خدمات سرانجام دیں، روحانی امراض کی دریافت اور ان کے علاج کے لیے انہوں نے جو نازک اور لطیف نکتے پیدا کئے ہیں، وہ تصوف کا قیمتی سرمایہ ہیں، جس سے مسلمانوں کی ایک بڑی جماعت نے کسب فیض کیا ہے، وقت کے جدید مسائل بھی علمائے دینوبند کی نگاہوں سے او جھل نہیں رہے۔ مولانا سعید احمد اکبر آبادی نے سیکولر ازم پر مقالات لکھے اور بعض مقامات پر مسلمانوں کے متفاہ موقف پر بھی تقید کرتے ہوئے لکھا:-

”مسلمان اقیلت میں ہوں تو سیکولر ازم کو بہتر نظام حکومت جانتے ہیں، اکثریت میں ہوں تو ”اسلامی حکومت“ کا بغرنہ لگاتے ہیں، یہ خود غرض سیاست نہیں تو کیا ہے؟ یہ موقف، اسلام کے فلسفہ اخلاق، تعلیمات کے خلاف ہے، فقہ کی کتابوں میں ہے کہ اگر غیر مسلم ہمارے تاجر پر ایک روپیہ نیکس لیتا ہے تو ہمیں اس سے کم لینا چاہیے، اس لیے کہ ”نحن احق بالکارم والاغلاق“ اگر غیر مسلم حکومت سیکولر ازم اختیار کرتی ہے اور تمام مذاہب کے ساتھ یکساں سلوک روا رکھتی ہے، تو یہی بات ہمیں اپنے ملک میں غیر مساموں سے کرنی چاہیے۔“ (۳۲)

..... مسلمانوں کو سیاست میں حقیقت پسندی کی راہ پر چلنے کا

مشورہ دیتے ہوئے کہا:

”اسلام حقائق کا مذہب ہے، اس کی نگاہ اعلیٰ مقصد پر رہتی ہے، وہ کسی عنوان پر سی کا قائل نہیں، اگر ایسا ہو تا تو صلح حدبیہ وجود میں نہ آتی، دنیا میں امن و اماں، عدل و انصاف کا قیام، عام انسانوں کی فلاح و بہبود، رفاهیت کا سروسامان تیار کرنا، اسلامی حکومت کا قیام ہے... شخصی حکومت، ڈکٹیٹر شپ، اسلامی بھی ہو سکتے ہیں غیر اسلامی بھی، اسی طرح سیکولر، اسلامی اور غیر اسلامی بھی ہو سکتا ہے اگر اس میں اسلام کا قانون عدل نافذ ہے، تو اسلامی ہے۔“

(۳۵)

ہرچند ارباب دیوبند نے اسلام کے سیاسی نظام پر زیادہ نہیں لکھا، لیکن انہیں اس بات کا شدت سے احساس تھا کہ اس موضوع پر پوری مسلم دنیا نے کچھ نہیں لکھا، واقعہ یہ ہے کہ عمد حاضر میں اسلام کے سیاسی نظام پر لکھنا ایک ”نازک مسئلہ“ ہے، کیونکہ نہ صرف عوام بلکہ علماء تک اپنے ”سیاسی نظام“ پر تنقید سننے کے لیے تیار نہیں ہیں، علی عبدالرازق کی معروف کتاب ”اصول الحکم فی الاسلام“ پر ۱۹۲۲ء میں علیے ازہر اور مرحوم رشید رضا نے علمی تنقید کی بجائے جو جذباتی را اختریار کی، اس سے اہل علم واقف ہیں، لیکن علیے دیوبند نے سیاست میں اس تلخ حقیقت کا اعتراف کرتے ہوئے لکھا:

جماع تک ہمکے معلومات ہیں، میں وثوق سے کہتا ہوں کہ قاضی القضاۃ علامہ ابو الحسن ماوردی رحمۃ اللہ علیہ، متوفی ۱۰۵۸ھ، اول وہ بزرگ ہیں، جنہوں نے پورے نظام اسلام کو کسی تدریب سط و تفصیل کے ساتھ یک جا کرنے کے

لیے قلم اٹھایا ہے، جزاہ اللہ عنی و عن المسلمين" اس کے بعد علامہ رشید رضا، مدیر المنار، خلافت کے مسئلہ پر المنار کے صفحات میں مضامین لکھتے رہے... یہ کتنی بدقتی ہے کہ تمام مسائل پر مستقل "متعدد تصانیف موجود ہیں، لیکن کیا، نظام اسلام، پر بھی کوئی کامل و مکمل تالیف موجود ہے... علمائے ربائیین اور علوم شریعہ کے ماہرین سے ایک بڑی کوتاہی یہ ہوئی ہے کہ اجتماعی زندگی اور حکومت اور سیاست مدن سے متعلق جوان کے (علماء) فرانکس تھے، ان سے کسی نہ کسی وجہ سے چشم پوشی کی گئی اور کما حقہ فرض ادا نہیں کیا گیا۔" (۳۶)

یہ الفاظ مولانا ابوالمحاسن محمد سجاد نے جمعیت علمائے ہند کے اجلاس مراد آباد (۱۹۳۵ء) سے خطاب کرتے ہوئے کہ، علمائے دیوبند کے کھلے اجلاس میں انہی کے ایک فرد کا یہ کہنا کہ تیرہ سو برس میں مسلم دنیا نے سیاست کے موضوع پر صرف دو کتابیں لکھی ہیں، اخلاقی جرات کا کام ہے، یہ بات وہی شخص کہ سکتا ہے جو تلاش حق کے لیے ذوق مطالعہ و تحقیق رکھتا ہو اور قبولیت عامہ کے فتنہ سے آشنا، اس علمی مزاج اور تاریخی شعور کے باوجود ہم یہ کہے بغیر نہیں رہ سکتے کہ دارالعلوم نے سیاسی موضوع پر کوئی دفعہ علمی کام نہیں کیا، جس سے ہمیں اپنا سیاسی محاسبہ کرنے اور ٹولیدگی فکر سے نجات حاصل کرنے میں مدد ملتی۔ وقت کے بعض ضروری مسائل بھی ان کی گلہ التفات کا مرکز نہ بن سکے، موجودہ وقت میں ہیگل اور مارکس نے اپنی فلسفیانہ تحریزوں سے نہ صرف لاکھوں انسانوں کے طرز فکر کو متاثر کیا ہے، بلکہ پوری دنیا کے ایک بڑے حصہ پر اس کے سیاسی و معاشری نظام کو تباہ و بالا کر کے اپنا نظام بھی قائم کر دیا ہے، جس

سے پوری دنیا کے نظامی سیاست و میشیٹ متاثر ہوئے ہیں۔ مغرب میں اصحاب علم اور ارباب سیاست کے علاوہ مذہبی علماء نے بھی دونوں کے افکار کا سمجھدگی سے جائزہ لیا ہے، جس نے مارکس کی تحریروں کے جلو میں آنے والی ماڈی یا خار کو جو آرٹ، فلسفہ، سیاست، تاریخ سے متعلق صدیوں پر انے انسانی افکار کو تاریخ کرتی ہوئی سرزی مذہب کی طرف بڑھ رہی تھی، روکنے میں مدد ملی۔ واقعہ یہ ہے کہ مغرب میں انیسویں صدی کے صنعتی انقلاب نے مزدوروں کے لیے نئی مشکلات پیدا کر دی تھیں، سرمایہ داروں نے بڑی بے رحمی سے محنت کشوں کا استھصال کیا اور اپنی شرائط پر ان کی محنت کو خریدا، اس نازک وقت میں مارکس نے غریب مزدوروں کی آزادی کے لیے اپنا فلسفہ عمل پیش کیا جس میں اس نے نہ صرف اپنے وقت کے سیاسی نظام کو چیلنج کیا، بلکہ اجتماعی زندگی سے متعلق صدیوں پر انے انسانی افکار کو بھی چیلنج کیا، اس کی رائے میں اقتصادی مسائل معاشرہ میں بنیادی کردار ادا کرتے رہتے ہیں، ہم مذہب، آرٹ، سیاست، سائنس کے میدان میں انسانی سرگرمیوں کی داستان کو اقتصادی و معاشری مسائل سے الگ کر کے سمجھ نہیں سکتے، مارکس بقول رسول یہ سمجھتا ہے کہ دنیا جدیاتی فارمولہ کے مطابق ارتقا کر رہی ہے، لیکن وہ ہیگل سے اس بات پر قطعی اتفاق نہیں کرتا کہ اس ارتقاء کے پیچھے کوئی طاقت کام کر رہی ہے... مارکس کے نزدیک یہ طاقت مادہ (Matter) ہے روح (Spirit) ... اس کا مطلب یہ ہے کہ مادہ اور انسان کے باہمی تعلقات ہی دراصل ہی نہیں... اس کا مطلب یہ ہے کہ مادہ اور انسان کے باہمی تعلقات ہی ذرا فکر نہیں کیے جاسکتے اور جس کا طریقہ پیداوار ہے۔<sup>(۳۷)</sup>

چنانچہ مادکس یہ سمجھتا ہے کہ سوسائٹی یہاں انہی لوگوں کے زیر اثر رہی ہے جو ذرا فکر نہیں کیے اور جب کبھی نئے ذرا فکر پیداوار کا اکٹھاف ہوتا ہے تو اقتدار اسی طبقہ کی طرف منتقل ہو جاتا ہے جو نئے ذرا فکر پیداوار کا مالک ہوتا

ہے۔ چنانچہ حکمران گروہ کی غلامی سے رہائی کی ایک ہی راہ ہے اور وہ ہے ذرائع پیداوار کو اجتماعی ملکیت میں دے دینا۔ بہرنواع مارکس کی زوردار تحریروں نے دنیا کی بزم سیاست و معیشت میں ایک ہنگامہ پا کر دیا۔ بر صغیر میں علامہ اقبال کی بعض سحر آفریں نظمیں اور جواہر لال نہرو کی خوب صورت تحریروں نے اس صدی کی تیسری اور چوتھی دہائی میں ہمارے نوجوانوں کو مارکس، لینن اور سو شلزم کا شیدا بنا دیا تھا اور وہ اشتراکیت کے علاوہ کسی دوسری حقیقت کو ماننے کے لیے تیار نہیں تھے۔ علامہ اقبال کی شرہ آفاق نظم ”لینن“ (خدا کے حضور میں) ”آج بھی بر صغیر کے لاکھوں انسانوں کے کانوں میں گونج رہی ہے۔ مغربی تمدن، سیاست اور معیشت کی حقیقت کو آشکارا کرنے میں اردو ادب نے اس سے بہتر شاید ہی کوئی دوسری نظم لکھی ہو، اس نظم میں لینن خدا سے یوں ہکلام ہے:-

وہ کون سا آدم ہے کہ تو جس کا ہے معبدو؟

وہ آدم خاکی کہ جو ہے زیر سماوات؟

یہ علم، یہ حکمت، یہ تدری، یہ حکومت  
پیتے ہیں لو، دیتے ہیں تعلیم سماوات  
بیکاری و عربانی و سے خواری و افلات  
کیا کم ہیں فرنگی مدنیت کے فتوحات

تو قادر و عادل ہے مگر تیرے جہاں میں  
ہیں تلخ بست بندہ مزدور کے اوقات  
کب ڈوبے گا سرمایہ پرستی کا سفینہ

## دنیا ہے تیری منتظر روز مکافات

غرضیکہ برصغیر کی اجتماعی زندگی میں اشتراکیت نے ایک تلاطم پا کر دیا تھا، لیکن مذہبی حلقوے اس نئی صورت حال کا صحیح اندازہ نہ لگا سکے، چنانچہ دارالعلوم نے نہ تو سو شلزم یا کمیونزم پر کوئی علمی کتاب لکھی اور نہ ہی جسموری یا سیاسی نظام پر کوئی تحقیق کام کیا، صحیح بات تو یہ ہے کہ علماء کی پوری جماعت نے، خواہ اس کا تعلق کسی بھی مکتب خیال سے ہو، اس موضوع پر نہیں لکھا، البتہ مرحوم مولانا مودودی نے ۱۹۳۹ء میں ہیگل اور مارکس کے فلسفہ تاریخ پر دو ایک عمدہ مضمون لکھے، مولانا ابوالکلام نے سورۃ توبہ کی تفسیر میں نہایت ہی اختصار سے سو شلزم پر ایک نوٹ لکھا، البتہ آزادی ہند کے بعد انہوں نے سو شلخت طرز کے سماج کے موضوع پر کانگریس کے سائٹھوں اجلاس میں ایک زبردست تقریر کی، جس میں انہوں نے بتایا کہ دولت کی منصافانہ تقسیم کے بارے میں مارکس نے جو ایک عظیم مفکر تھا، جو وسائل اختیار کئے، وہ بذات خود ایک مقصد بن گئے۔ جس سے ذرائع پیداوار کو نقصان پہنچا، حالاں کہ مارکس کا مقصد یہ تھا کہ پیداوار کو زیادہ سے زیادہ بڑھایا جائے، لیکن بینادی مقصد دولت کی منصافانہ تقسیم ہے۔ جدید ایران کے پلے صدر ابوالحسن بنی صدر نے اپنی کتاب "اسلامی حکومت" میں لکھا ہے کہ جب اسلام کی ابتدائی تاریخ میں دولت کا سیلا بجزیرہ عرب کی طرف آیا، اور مال دار لوگوں نے بڑے بڑے مکانات بنائے، تو حضرت عمرؓ نے فرمایا کہ اگر میں آئندہ سال تک زندہ رہ گیا تو ان مکانات کی دوسری یا تیسری منزل کو ڈھا دوں گا، تاکہ عام مکانات کے برابر ہو جائیں اور توحید کا مظہر بنیں۔" القصد دولت کی منصافانہ تقسیم وقت کا سب سے اہم مسئلہ ہے، جس کی اہمیت کا تذکرہ علامہ اقبال اور قائد تک نے کیا ہے۔ لیکن باس ہم اس اہم موضوع پر دارالعلوم کی طرف سے کسی علمی کتاب کا نہ

آنا اس لیے موجب ہیرت ہے کہ ارباب دیوبند ۱۹۱۹ء سے لے کر ۱۹۳۷ء تک عملی طور پر تحریک آزادی میں پیش پیش رہے اور مسلمانوں کی اکثریت ان سے اختلاف رکھنے کے باوجود ان کی متحرک اور ہنگامہ پرور شخصیتوں سے دلچسپی لیتی رہی۔ ہمیں یقین ہے کہ اگر دارالعلوم کی طرف سے سیاست اور سو شلزم کے موضوع پر پندرہ علمی کتابیں بازار میں آگئی ہوتیں، تو اس سے پڑھے لکھے لوگوں کو اپنی فکری اور سیاسی الجھنوں کو دور کرنے میں مدد ملتی۔

واقعہ یہ ہے کہ دارالعلوم ابھی تک تصنیف و تایف کے میدان میں کوئی امتیازی مقام حاصل نہیں کر پایا۔ یہ دیکھ کر افسوس ہوتا ہے کہ اس کا ماہوار رسالہ: دارالعلوم و عظو و ارشاد کی عام روشن سے بلند ہو کر ایک علمی مجلہ نہ بن سکا، حتیٰ کہ وہ اعظم گزہ کے پرانے علمی مجلے: معارف کا مقام بھی حاصل نہیں کر پایا۔ اردو کے ساتھ ساتھ دارالعلوم اور دوسرے معروف دینی مدارس کو انگریزی اور ہندی مجلے کا بھی انتظام کرنا چاہیے۔ موجودہ وقت میں اس امر سے تناقض برنا صحیح نہ ہو گا۔

## ماخذ و حواشی

۱۔ لائٹ نر (Leitner): پنجاب میں تاریخ تعلیم، (انگریزی) ص ۶۱۔ ۶۳

۲۔ مولانا عبد اللہ سندھی کی رائے میں مرحوم دہلی کالج نے مدرسہ اسلامیہ، دیوبند اور علی گڑھ کالج کی شکل میں جنم لیا تھا۔ مولانا فرماتے ہیں: مولانا محمد قاسم دہلی کالج کے عربی حصہ کو دیوبند لے گئے اور سریسید احمد خان نے دہلی کالج کے انگریزی حصہ کو علی گڑھ پہنچا دیا۔ ملاحظہ ہو: شاہ ولی اللہ اور ان کی سیاسی تحریک، لاہور، ۱۹۴۵ء ص ۱۳۷

۳۔ ابوالکلام آزاد: تذکرہ، ص ۲۷۰

۴۔ معارف (اعظم گڑھ): فروری ۱۹۳۹ء، ص ۹۹

۵۔ عاشق الہی: تذکرۃ الرشید، میرٹھ، حج اص ۱۷۸

۶۔ ملاحظہ ہو خواجہ رضی حیدر: محدث سورتی، کراچی ص ۱۳۲۔ ۱۶۸  
 (ط۔ سورتی اکیدی) نیز ”ابوالکلام کی کمائی خود ان کی زبانی“ لاہور، ص ۱۲۰۔ ۱۲۲

۷۔ علی گڑھ انٹیٹیوٹ گرڈ، ۲۲ اپریل ۱۸۸۰ء، ص ۳۶۷، ۳۶۸  
 بحوالہ ماہنامہ ”برہان“ دہلی، ۱۹۳۶ء ص ۱۲۰۔ ۱۲۳

- ۸۔ یادگار شبی، لاہور ۱۹۷۴ء، ص ۳۵۷
- ۹۔ مکاتیب شبی، اعظم گڑھ، ج ۱، ص ۳۰۶
- ۱۰۔ ایضاً: ص ۲۵۷
- ۱۱۔ عزیز الحسن: حسن العزیز، دہلی، ج ۱، ص ۱۷۱
- ۱۲۔ عزیز الحسن: اشرف السوانح، لکھنؤ ۱۳۵۲ھ، ج ۱، ص ۱۲۹
- ۱۳۔ محمد نظیر الدین: فتاویٰ دارالعلوم دیوبند، ملتان، ط۔ مکتبہ امدادیہ، ج ۱، ص ۳۲ (پیش لفظ از مولانا محمد طیب)
- ۱۴۔ ایضاً: ج ۲، ص ۲۲۸
- ۱۵۔ الطرق الحکمتی فی السیاست الشرعیة، قاہرہ، ص ۱۷ (فلما اکثر الناس من ذلک عاقبہم به، ثم انه ندم علی ذلک قبل موته کما ذکرہ الاسماعیلی فی مسند عمر)
- ۱۶۔ فتاویٰ دارالعلوم، ۱۳۲۹ھ: کفایت المفتی، ملتان (ط۔ امدادیہ) / ۶ / ۷۵ (مرتب حفیظ الرحمن واصف)
- ۱۷۔ فتاویٰ رشیدیہ، کراچی ۱۹۷۳ء، ص ۲۳۲ (ط۔ سعید کمپنی) اس ایڈیشن میں ناشر نے مولانا گنگوہی کے علاوہ دوسرے علماء کے آراء بھی نقل کر دیے ہیں۔ جس سے کتاب کی افادیت بڑھ گئی ہے۔
- ۱۸۔ سید عقیل محمد: ہندوستان میں قانون شریعت کے نفاذ کا مسئلہ، ط۔ ندوۃ المصنفین، دہلی، ص ۳۱
- ۱۹۔ ملفوظات آزاد، ۱۹۷۱ء (مرتب محمد اجل)
- ۲۰۔ مرحوم مولانا مودودی نے لاڈ پیکر کے بارے میں مولانا تھانوی "کی رائے سے اختلاف کرتے ہوئے اسے بہ دلائل غیر صحیح قرار دیا تھا، سید مودودی صاحب نے اپنی تنقید میں علمی آداب کو بھی پوری

طرح سے ملحوظ رکھا تھا، جس کے نتیجہ میں مولانا تھانوی کی طبع حق پرست نے اپنی رائے سے رجوع کر لیا۔ ملاحظہ ہو: "تفہیمات" لاہور، ۱۹۷۰ء، ج ۱، ص ۳۶۱-۳۶۷

- ۲۱ یہاں اس بات کا ذکر دیچپی سے خالی نہ ہو گا کہ مولانا مودودی نے مولانا حفظ الرحمن سیوباروی کی کتاب "اسلام کا اقتصادی نظام" پر تبصرہ کرتے ہوئے لکھا تھا: "اشتراکیوں کو راضی کرنے کی ایک تبلیغی کوشش ہے۔" لطف کی بات یہ ہے کہ ۱۹۷۰ء میں مولانا پر "اسلامی سو شلزم" کا خارجی دباؤ اس قدر بڑھا کہ مولانا کی جماعت نے ۱۹۷۰ء کے انتخابات میں اپنے منشور میں زمین کی تحدید ملکیت سے متعلق "اشتراکی" نقطہ نظر کو تسلیم کر لیا اور یوں "مسئلہ ملکیت زمین" کے فاضل مصنف تقریباً اسی مقام پر آگئے جس پر سیوباروی صاحب ۱۹۳۱ء میں کھڑے تھے اور مودودی صاحب کی تند و تلخ تقدیم کا نشانہ بنے تھے، ملاحظہ ہو: ترجمان القرآن، دسمبر ۲۰، جنوری ۱۹۳۱ء، ص ۱۳۱۔

۱۳۵

- ۲۲ ان مکاتیب میں جہاں تربیت و تزکیہ نفس کے مسائل زیر بحث آئے ہیں، وہاں ان میں اصحاب مکاتیب کے عمد کی اجتماعی زندگی کی ایک جھلک بھی نظر آتی ہے۔ مثلاً مولانا مدنی<sup>۱</sup> کے مکتوبات میں ان کے عمد کی بعض سیاسی اور مذہبی شخصیتوں کے افکار پر بھی تبصرہ کیا گیا ہے، البتہ فاضل مرتب (بجم الدین اصلاحی) نے بعض مقامات پر (حاشیہ میں) غیر نجیده زبان استعمال کی ہے۔

- ۲۳ اسلام اور جدیدیت: شکاگو یونیورسٹی، ص ۲۶، ۲۷

- ۲۴ تفصیل کے لیے ملاحظہ ہو: الرسالت الشیریہ، باب الفتوة

- ۲۵۔ ملاحظہ ہو: سید محبوب رضوی: تاریخ دارالعلوم دیوبند، مقدمہ از  
مولانا محمد طیب"
- ۲۶۔ اے۔ دارالعلوم دیوبند (دارالعلوم کی صد سالہ زندگی)  
ص ۲۵، ۲۳، ۲۵
- ۲۷۔ "رسالہ کانفرنس" مسلم یونیورسٹی، علی گڑھ، ۱۹۱۸ء، ص ۱۸، ۱۹، ۲۰  
(صاحبزادہ آفتاب احمد کی تقریر)
- ۲۸۔ محمد علی (نااظم ندوۃ العلماء): دارالعلوم، ندوۃ العلماء، لکھنؤ  
(اصح الطایع محمود غفرانی) ص ۵
- ۲۹۔ علامہ نے ان خیالات کا اظہار اپنے ایک مضمون "عبدالکریم  
الجیلی کا نظریہ توحید" میں کیا ہے، ملاحظہ ہو مظفر حسین بری: اقبال،  
چندی گڑھ، بھارت، ۱۹۸۵ء، ص ۱۷، ۲۷
- ۳۰۔ ابوالکلام آزاد: مسلمان عورت، ص ۱۳، (یہ کتاب دراصل  
ایک مصری عالم فرید وجدی کی کتاب "المرأة المسلمة" کا نقش ثانی  
ہے)
- ۳۱۔ محمد الفاروقی: سوانح حیات: شاہ محمد حسین، الہ آباد، ص ۵۳ (ط۔  
ادارہ نوامیں الحدیثی)
- ۳۲۔ س روزہ "مہینہ" ۷ اکتوبر ۱۹۳۸ء، بحوالہ مکتوبات شیخ  
الاسلام، دیوبند، ۱۹۴۳ء، ج ۱، ص ۳۲ (مقدمہ)
- ۳۳۔ سر سید مرحوم نے، مولانا یعقوب ناؤتوی کے خط پر تبصرہ کرتے  
ہوئے لکھا تھا: "پس یہ کیا کیسا بے جا تھبھ ہے کہ ہرگاہ اس مدرسہ  
میں شیعہ بھی ہوں گے، اس لیے ہم شریک نہیں ہوتے، خدا کرے کہ  
وہ یہ خیال فرمائ کر کہ ہندوستان میں بھی شیعہ رہتے ہیں، مکہ مظہم کو

سدھاریں، مگر افسوس ہے کہ میں سنتا ہوں کہ حج و طواف میں بھی  
شیعہ موجود ہوتے ہیں۔”

مقالاتت سرسید، لاہور، ح ۱۰، ص ۱۲۵

۳۳۲۔ مدینہ، بجور، ۲۸ مریمی ۱۹۶۲ء ص ۶-۲

۳۳۵۔ ایضاً، ۲۸ جون ۱۹۶۲ء، ص ۲

۳۳۶۔ جمعیت العلمائے ہند، اسلام آباد، ۱/۱۹۶۹ء

۳۳۷۔ رسول: تاریخ فلسفہ غرب، لندن، ۱۹۵۵ء، ص ۸۱۲